


بسم الله الرحمن الرحيم

غلام باری سیف
31/3/84



36088
31-3-84

غلام باری سیف

انتساب !

اس کتاب کو اپنے والدین کے نام سے
معنون کرتا ہوں — والدہ بہشتی مقبرہ قادیان
میں مدفون ہیں تو والد ربوہ کے مقبرہ بہشتی
میں

زبے نصیب جو مجھے بھی یہ پاک خاک نصیب ہو جائے

رَبَّنَا اغْفِرْ لِي وَلِوَالِدَيَّ وَ

لِلْمُؤْمِنِينَ يَوْمَ يَقُومُ

الْحِسَابُ

غلام باری سیف غفر اللہ لہ

فہرست مضامین

(ظاہر)

۳۸	تحریر کی خوبی	انتساب
۴۵	حضرت سیدہ سے محبت	پیش لفظ
۴۶	اولاد کی تربیت	۵
۴۷	عظیم بھائی سے پیار	۹
۴۸	بچی کو خصمت کرتے وقت	مقدمہ
۵۶	مجمع البحرین	حضرت میر محمد اسماعیل صاحب
۵۷	علمی سرمایہ	۱۳
۵۸	حازم اللذات	حب و نسب
۶۶	سفر آخرت کی تیاری	۲۰
۶۹	رفیقہ حیات کو وصیت	پاکیزہ رزق
۶۹	۱۸ جولائی	۲۲
۷۷	خلیہ و عادات مبارکہ	مرضی نوالی از ہمہ اولی
۷۹	مواعظ و حکم	۲۳
		توحید کے لئے غیرت
		۲۴
		الصقہ
		۲۵
		آنحضرت صلی اللہ علیہ وسلم سے عشق
		۳۲
		حضرت مسیح موعود سے محبت
		۳۴
		حضرت مصلح موعود سے پیار کا انداز
		۳۷
		قادیان سے پیار

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

پیش لفظ

از حضرت سیدہ اُمّ متین صاحبہ زکاتہا نیت حضرت میر محمد اسماعیل صاحب
(صَدْرُ لَجْنَةِ اِمَاءِ اللَّهِ مَرْكَزِيہ دہلوی)

بہت مقدس وجود ہوتے ہیں جو ایسی اولاد کو جنم دیں جن کے نام ہمیشہ ان کی نیکیوں اور خدمت کی وجہ سے تاریخ میں زندہ رہیں۔ وہ مقدس وجود حضرت میر ناصر نواب صاحب اور ان کی اہلیہ صاحبہ تھیں۔ جن کے دونوں بیٹوں حضرت سید محمد اسماعیل صاحب اور حضرت سید محمد اسحق صاحب کے حالات زندگی آپ اس کتاب میں پڑھیں گے۔ حضرت سید محمد اسماعیل صاحب ڈاکٹر تھے اور حضرت سید محمد اسحق صاحب مبلغ سلسلہ اور مدرسہ احمدیہ کے ہیڈ ماسٹر۔ حضرت سید محمد اسحق صاحب کی زندگی ایک مثالی واقف زندگی کی زندگی تھی۔ نہایت سادہ طبیعت۔ کوئی ریاء نہیں، کوئی بڑائی نہیں۔ ہر ہر لمحہ اپنی زندگی کا اسلام

۱۰۸	درسِ حدیث	۸۱	حضرت میر محمد اسحق صاحب
۱۰۹	انوکھا باغ	۸۲	جنید بغدادی
۱۱۴	آخری جلسہ	۸۴	عشق رسول صلی اللہ علیہ وسلم
۱۱۷	فدائی اور شجاع	۸۵	خود نوشت سوانح
۱۱۹	مسیح پاک سے محبت	۸۸	خدمتِ سلسلہ
۱۲۱	بے نفس قانع درویش	۸۹	ہیڈ ماسٹر مدرسہ احمدیہ
۱۲۴	لطیف مزاج	۹۱	اندازِ تدریس
۱۲۵	ایک مسئلہ کا حل	۹۲	شفیق استاد
۱۲۶	انسان دوست	۹۳	رحم اور اصول
۱۲۸	آخری بیماری اور وفات	۹۵	مقدس گھرانہ
۱۳۴	اولاد	۹۷	فتنوں کی سرکوبی
۱۴۱	خلیفہ وقت کی تقریر	۹۹	عجیب کفالت
		۱۰۰	تخریر کے دھنی
		۱۰۳	تصنیفات
		۱۰۴	اپریل ۱۹۴۴ء کی بیماری
		۱۰۵	وصیت

کی سر بلندی کے لئے جہاد کرتے گذرا۔ ایک نڈر مناظر تھے جب وہ دلائل پیش کرتے تھے تو مقابل کو مُنہ کی کھانی پڑتی تھی۔ تعلیم دینے کا طریق اتنا سادہ تھا کہ غبی سے غبی طالب علم بھی سمجھ جاتا تھا۔ درس شاہ ان کا مشہور تھا۔ ایک ایک لفظ سے عشق رسول کریم صلی اللہ علیہ وسلم جھلکتا تھا۔ ساری زندگی طلباء۔ یتامیٰ اور غرباء کی خدمت اور تربیت میں گذاری۔ اسلام کی تعلیم کا نمونہ تھے کہ ایک طرف حقوق اللہ کی ادائیگی، دوسری طرف حقوق العباد کی ادائیگی۔

حضرت سید محمد اسماعیل صاحبِ بظاہر تو دیکھنے والے کو یہی نظر آتا ہوگا کہ ڈاکٹر بنے اور دنیا میں پھنس گئے ہوں گے مگر ایسا نہیں تھا۔ اللہ تعالیٰ نے ہاتھ میں شفا عطا کی تھی۔ آنکھوں کے تو بہت ہی ماسر تھے۔ لیکن کبھی لاپچ نہیں کی۔ کسی نے فیس دے دی ہے لی، نہ دی نہیں لی۔ جہاں ذرا بھی محسوس ہوتا کہ یہ فیس نہیں دے سکتا، نہ صرف علاج کرنا بلکہ گھر سے کھانا تک اس کے لئے بھجوانا۔ جسمانی علاج کے ساتھ ساتھ روحانی علاج کی کوشش بھی ساری عمر جاری رہی۔

آپ کی نظمیں، آپ کے انضام میں مضامین میں آپ کی محبت الہی، عشق رسول صلی اللہ علیہ وسلم، حضرت مسیح موعود علیہ السلام سے محبت،

گھلافت سے محبت کے چشمے پھوٹتے نظر آتے ہیں۔ حضرت مسیح موعود علیہ السلام کو بہت ہی قریب سے دیکھا۔ آپ کے گھر میں رہے۔ خدا تعالیٰ کی پیشگوئیاں پوری ہوتے دیکھیں۔ ایمان بالیقین حاصل ہوا۔

عرض کیا کہ دونوں بھائیوں کی زندگی میں جہاں ایک نمایاں پہلو دین کو دنیا پر مقدم رکھنے کا نظر آتا ہے۔ وہاں دوسری طرف ساری زندگی کا خلاصہ خدمت - خدمت - خدمت کے الفاظ میں کہا جاسکتا ہے۔ بیماروں کی خدمت - معذوروں کی خدمت - غرباء کی خدمت - طلباء کی خدمت - تقریر و تحریر سے خدمت - اگر ایک بھائی کی تقریریں خون میں جوش پیدا کر دیتی تھیں تو دوسرے کی تحریریں اور نظمیں رُوح کو پگھلا کر رکھ دیتی تھیں۔

یہ دونوں وجود بہشتی مقبرہ قادیان میں حضرت مسیح موعود علیہ السلام کے قدموں میں مدفون ہیں۔ اس کتاب کے پڑھنے والوں سے درخواست ہے کہ ان کی اولاد کو اپنی دعاؤں میں یاد رکھیں۔ اللہ تعالیٰ ان سب کو ان کے نقش قدم پر چلنے کی توفیق عطا فرمائے۔

مقدمہ

(غلام باری صیقلی)

دہلی کے مشہور بزرگ حضرت خواجہ میر درد علیہ الرحمۃ کا شجرہ نسب
انتالیسویں پشت میں حضرت علی رضی اللہ عنہ سے جاملتا ہے۔ اور نہہال
کی جانب سے حضرت میر ناصر نواب صاحب کا شجرہ نسب پانچویں پشت پر
حضرت خواجہ میر درد علیہ الرحمۃ سے مل جاتا ہے۔ اس خاندان کے ایک ولی
حضرت خواجہ محمد ناصر صاحب کو حضرت امام حسین رضی اللہ عنہ نے رویا
میں فرمایا۔

”نانا جان (صلی اللہ علیہ وسلم) نے مجھے خاص اس لئے تیرے
پاس بھیجا ہے کہ میں تجھے معرفت اور ولایت سے مالا مال کروں۔
یہ ایک خاص نعمت تھی جو خانوادہ نبوت نے تیرے واسطے محفوظ
رکھی تھی اس کی ابتداء تجھ پر ہوئی اور انجام اس کا ہدی موعود
علیہ الصلوٰۃ والسلام پر ہوگا۔“

رسالہ نے خوانہ درد ۲۶ مطبوعہ برقی پریس مصنفہ حاجی سید ناصر زید رضا فراق دہلوی،

نیز اس کتاب کے مؤلف مولانا غلام باری صاحب سیف کو بھی
اپنی دُعاؤں میں یاد رکھیں جنہوں نے نئی نسل کے لئے بزرگوں
کے حالات جمع کر کے شائع کئے۔ اللہ انہیں جزائے خیر عطا
فرماوے۔

خاکسار

مریم صدیقہ

(صدر لجنہ اماء اللہ مرکزیہ رتوبہ)

اس کا ظہور یوں ہوا کہ حضرت خواجہ محمد ناصر کے بیٹے حضرت میر ناصر نواب صاحب کے گھر وہ خوش نصیب بچی پیدا ہوئی جو حضرت مہدی علیہ السلام کے عقد میں آئی۔ اللہ تعالیٰ نے اپنے الہام میں انہیں "اپنی نعمت اپنی حدیجہ" قرار دیا۔ اور مسیح موعود علیہ السلام کو فرمایا۔

أشكر نعمتي رأيت خديجتي (تذکرہ ص ۱۰۹)

کہ میری اس نعمت کا شکر ادا کیجئے کہ مثیل خدیجہ آپ کو عطا ہوئی۔

اللہ تعالیٰ جنارے خیر عطا فرمائے۔ حضرت شیخ یعقوب علی عرفانی کو کہ انہوں نے دو جلدوں میں آپ کی سیرت پر کتاب تصنیف فرمائی۔

راقم الحروف نے حضرت میر محمد اعلیٰ صاحب کو ان کی زندگی میں دیکھا۔ ان کے اکثر مضامین الفضل میں چھپے۔ انہیں پڑھا۔ آپ جماعت کے اولین بزرگوں میں سے تھے۔ حضرت میر محمد اسحق صاحب کو دیکھا۔ سفروں میں ہمراہ رہا۔ جلسوں میں آپ کے ساتھ شرکت نصیب ہوئی۔ آپ کے درس سے آپ سے حدیث، فقہ اور منطق پڑھی۔

اب میں چونستھویں سال میں قدم رکھ رہا ہوں۔ ہندوستان میں گھوم پھر کر شیخ الہند مولانا محمود الحسن صاحب کے رفیق مولانا محمد قائم ناناوتی کے شاگردوں سے پڑھا۔ لیکن میں نے حضرت میر صاحب جیسا حدیث کا درس نہ دیکھا۔ نہ سنا۔ حدیث کے بیان کے وقت وہ سراپا گداز ہوتے۔

آپ کے درس میں ایسا سماں بندھ جاتا کہ گویا سامع آنحضرت صلی اللہ علیہ وسلم کی مجلس میں بیٹھا ہے۔ آپ کی شفقت، سلسلہ سے فدائیت، طلباء سے محبت، نظم و ضبط، حق گوئی، جماعت کی تربیت، اصول پرستی، بے نفسی، قناعت، عبادت اور عشق رسولؐ یاد آتی ہے تو دل بھرتا ہے۔

ایسے انسان اس صفو ہستی پر کبھی کبھی نمودار ہوتے ہیں۔

۷ ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چین میں دیدہ ور پیدا

ایک مدت سے آرزو تھی کہ حضرت میر صاحب کے بارہ میں کچھ لکھوں۔ اپنی عقیدت کے چند پھول اپنے استاذ کے قدموں میں رکھوں۔ الحمد للہ ثم الحمد للہ کہ خدائے عز و جل نے دو بھائی کی کتابی صورت میں تدوین کی توفیق عطا فرمائی۔

ان کے احسانوں کا بدلہ ادا نہیں ہو سکتا۔ قارئین سے درخواست کرتا ہوں کہ وہ ان بزرگوں کی روایت کو زندہ رکھیں اور ان کی بلند درجہ جات کے لئے دعا کریں کہ انہیں اس سے بہتر کیا خراج تحسین ادا کیا جاسکتا ہے۔

۷ یہ آں گروہ کہ از ساعز و فامستند

سلام برسانید ہر کجا ہستند

حضرت میر محمد اسماعیل صاحب

آج سے قریباً پینتیس سال پہلے طالب علمی کے زمانہ میں کسی نے سوال کیا کہ حضرت مسیح موعود علیہ السلام کے صحابہ میں سے سب سے بڑے صوفی کون تھے۔ یاد نہیں میں نے کیا جواب دیا تھا لیکن یہ خوب یاد ہے کہ انہوں نے پھر خود ہی فرمایا۔
 ”حضرت میر محمد اسماعیل صاحب“

فضیلت کی بحث بہت مشکل ہوتی ہے۔ لیکن اس میں کوئی شبہ نہیں کہ حضرت میر صاحب ایک خدا رسیدہ ولی تھے۔ اور ان کی وفات کے بعد کئی بار ”عظیم صوفی“ کے لقب سے انہیں یاد کیا گیا۔

حسب و نسب

حضرت میر محمد اسماعیل صاحب وہ خوش نصیب صحابی ہیں جنہیں حضرت مسیح موعود علیہ السلام کے نسبتی بھائی ہونے کا فخر حاصل ہوا۔

برائے کردن تنبیہ فاساق
 دوبارہ آمد اسماعیل و اسحاق

آپ اُس بلند پایہ خاتون کے بھائی ہیں جنہیں خدا نے "خدیجہ" قرار دیا۔ خدائے قدوس نے اپنے مسیح کو فرمایا تھا:

"اَشْكُرُ نِعْمَتِي رَأَيْتَ خَدِيَجَتِي"

سلسلہ نسب کے لحاظ سے حضرت میر محمد اسماعیل صاحب حضرت امام حسین علیہ السلام کی چوالیسویں پشت اور خواجہ میر درد علیہ الرحمۃ کی پانچویں پشت سے تھے۔ گویا آپ کا خاندان حسینی سادات تھا۔

حضرت میر محمد اسماعیل صاحب اپنی عظیم بہن سے سولہ برس چھوٹے تھے۔ حضرت سیدہ کی ولادت ۸۶۵ھ کی ہے۔ اُن کی ولادت کے بعد حضرت میر ناصر نواب صاحب کے ہاں پانچ بچے پیدا ہوئے جو سب خدا کی مشیت نے اپنے پاس بلالئے۔ ان کے بعد ۱۲ جولائی ۸۸۱ھ بروز دوشنبہ اللہ تعالیٰ نے آپ کو لڑکا عطا فرمایا۔ جن کا نام محمد اسماعیل رکھا۔ جن کا وجود لوگوں کے لئے بہت نافع الناس ثابت ہوا۔ جو سماء احمدیت کے درخندہ ستارے ثابت ہوئے۔

حضرت میر ناصر نواب صاحب کے ہاں تیرہ بچے پیدا ہوئے جن میں سے دس فوت ہو گئے اور تین باقی بچے اور وہ تھے حضرت سیدہ نصرت جہاں بیگم صاحبہ۔ حضرت میر محمد اسماعیل صاحب اور حضرت میر

محمد اسحق صاحب۔ تینوں کو آپس میں بے مثال تعلق اور محبت تھی۔ حضرت میر محمد اسحق صاحب نے تو اپنی عظیم بہن کا جو آپ سے پچیس سال بڑی تھی، دودھ بھی پیا تھا۔ (سیرت حضرت ام المومنین مرتبہ شیخ محمود احمد عرفانی جلد ۱ ص ۲)

حضرت میر ناصر نواب صاحب نے "حیات ناصر" کے نام سے اپنی سرگزشت قلمبند کی ہے جس میں آپ نے بیان کیا ہے کہ آپ بارہ تیرہ سال کے تھے کہ والد محترم کا سایہ سر سے اُٹھ گیا۔ ماموں نے نقشہ نویسی اور محکمہ نہر کا کام سکھایا۔ چنانچہ آپ محکمہ نہر میں اوور سیر ہو کر کاہنووان، سٹھیالی، تتلہ بسلسلہ ملازمت رہے۔ خاکسار راقم الحروف کا تعلق بھی کاہنووان سے ہے۔ میں نے یہیں آنکھیں کھولیں۔ ایک بار سیدنا حضرت مصلح موعودؑ نے فرمایا۔

"حضرت اماں جان کاہنووان میں رہے ہیں۔ میں اس مکان کو دیکھنا چاہتا ہوں۔"

خاکسار نے حضور کے منشاء کا اظہار کاہنووان کے بزرگ صدر جماعت سید عبدالعزیز صاحب سے کیا تو انہوں نے مجھے اپنے ساتھ لے جا کر وہ مکان دکھایا۔ جہاں حضرت میر ناصر نواب صاحب مع اہل و عیال رہا کرتے تھے۔

حضرت میر محمد اسماعیل صاحب ۱۹ء میں ایف۔ ایس۔ سی کے امتحان میں فہرست ڈویژن میں کامیاب ہوئے۔ حضرت سیرج موعود اور اہل خانہ سبھی کا مشورہ یہی تھا کہ ڈاکٹری میں داخلہ لیا جائے۔

اس وقت حضرت میر ناصر نواب صاحب کی کل آمدتیں ۳ روپے ماہوار پنشن تھی اور دو سو تیس روپے سالانہ گاؤں سے آمد تھی۔ ڈاکٹری تعلیم کے لئے تیس روپے ماہوار اخراجات کے علاوہ پچاس روپے سالانہ فیس اور سات صد مختلف اوقات میں کتب کے لئے درکار تھا۔ حضرت میر صاحب فرماتے ہیں۔ الٹو بر میں داخلہ ہونا تھا۔ والد صاحب محترم کا کہنا تھا کہ اس تعلیم کا خرچ میری مقدرت سے باہر ہے۔ اس لئے جوں جوں داخلہ کے ایام قریب آرہے تھے میرا اضطراب بڑھ رہا تھا کہ ایک دن گھر کی ایک خادمہ نے ایک ملفوف خط میرے ہاتھ میں دیا جس کا مضمون یہ تھا:

”تم اپنی ڈاکٹری کی تعلیم کے لئے تردد نہ کرو۔ انشاء اللہ جو خرچ مزید درکار ہوگا وہ میں پورا کروں گی اور یہ مت خیال کرو کہ حضرت صاحب سے لے کر دوں گی۔ بلکہ جو میرا ذاتی خرچ ہے اس سے دیا کروں گی۔ بلکہ انشاء اللہ حضرت صاحب کو بھی اس کی اطلاع نہ ہوگی۔“

خط کے نیچے ”نصرت جہاں“ کے الفاظ تھے۔ یہ خط حضرت میر صاحب کی آپا کی طرف سے تھا۔ محترم میر صاحب آپ کو ”آپا“ کے لقب سے پکارا کرتے تھے۔

جب داخلہ کا وقت آیا تو محترم میر صاحب کو بوجہ فہرست ڈویژن کے بارہ روپے ماہوار وظیفہ حکومت کی طرف سے ملا۔ اور آپ کا نام داخلہ کے لئے سرفہرست تھا۔ محترم میر صاحب فرماتے ہیں۔ میرے اخراجات کے لئے آپا نے ایک صندوق متفق رکھی ہوئی تھی۔ اس میں پیسے ڈالتے رہتے اور مہینہ کے بعد والد صاحب کے دس روپے کے ساتھ دس روپے مزید ملا کر مجھے ماہوار بھجواتے رہے۔ اس میں مکان، سقم، خاکروب، ناٹی، دھوبی اور ملازم لڑکے کے اخراجات پورے ہوتے تھے۔ حکومت کی طرف سے آپ کو باقاعدہ پانچوں سال وظیفہ ملتا رہا۔ اس طرح آپ کی ڈاکٹری کی تعلیم مکمل ہوئی۔ شفیع بہن نے اپنے وعدہ کو نبھایا اور اس بات کا علم سوائے میر صاحب اور حضرت سیدہ کے کسی اور کو نہ تھا۔ یہ واقعہ تحریر فرماتے ہوئے محترم میر صاحب رقمطراز ہیں:-

”جو روپیہ ان کو ذاتی جیب خرچ کے لئے ملتا تھا اس میں مسلسل اتنے سال اپنے پر تنگی ترشی گوارا فرما کر انہوں نے

میرے پر اتنا بڑا احسان فرمایا جس کے اظہار کا موقع اس سے بہتر اور کوئی نہیں ہو سکتا۔ ان کا ایسا دُعا دہی القدری ان کی لمبی اور مسلسل قربانی اور مجھ پر ان کی خاص شفقت اور محبت کے اخلاقی فاضلہ کو آئندہ نسلوں کے لئے بطور سبق کے پیش کروں۔ یہ تو صرف ایک خاص واقعہ ہے جس کا علم چونکہ عام لوگوں کو نہیں ہے اس لئے لکھ دیا۔ ورنہ جو ان کے احسانات مجھ پر ہیں ان کا بیان نہیں ہو سکتا۔ اور سب سے بڑھ کر یہ احسان کہ ان کے تعلق کی وجہ سے خدا تعالیٰ نے ایک ایسے عظیم الشان شخص سے ہمارا پیوند کر دیا کہ اس کے شکر سے ہماری زبانیں بالکل قاصر ہیں۔

حضرت سیدہ کی سیرت کا یہ پہلو کتنا بے مثال ہے کہ بڑی بہن نے بھائی کو زبانی نہیں کہا۔ بلکہ لکھ کر بھیجا یا تاکہ اُن کی طبیعت پر کوئی بوجھ نہ ہو۔ آپ اس امر کی منتظر نہ رہیں کہ حضرت میر ناصر نواب صاحب یا حضرت سیدہ کی والدہ محترمہ یا ضرورت مند بھائی ان مشکلات یا ضرورت کا ذکر کرے اور کسی خارجی تحریک کے بغیر ہی بھائی کے فکر کو ہلکا کر دیا۔ ترتیب واقعات میں یہاں اس واقعہ کا ذکر آگیا۔ ورنہ دونوں بہن بھائیوں کی بے مثال محبت اور باہم احترام کا

ذکر ہیں آگے چل کر کہوں گا۔ انشاء اللہ۔

جب آپ میڈیکل کے آخری سال کا امتحان دے چکے نتیجہ کے بارے میں فکر تھی کہ حضرت مسیح موعود علیہ السلام کو الہام ہوا۔ "اسسٹنٹ سرجن" (بدر ۲۰ جولائی ۱۹۰۵ء)

چنانچہ آپ تمام پنجاب میں اول نمبر پر پاس ہوئے۔ ملازم ہو کر دہلی متعین ہوئے ۱۹۰۶ء میں لاہور میو ہسپتال میں متعین ہوئے۔ اس کے علاوہ پانی پت، گوجرہ، چکوال ضلع ڈیرہ غازیخان، سرسہ ضلع حصار، لائل پور، فاضلکا ضلع فیروز پور، گورداسپور اور شملہ وغیرہ میں آپ متعین رہے۔

ملازمت کے ایام میں آپ کے پیشہ کی شہرت کی وجہ سے دروازے سے مریض آپ کے پاس پہنچتے۔ آنکھوں کے آپریشن میں آپ کو کمال مہارت حاصل تھی جب آنکھوں کے آپریشن کے ایام آتے تو جس ہسپتال میں آپ متعین ہوتے وہ آئی کیمنپ کی صورت اختیار کر جاتا۔ ملازمت کے دوران جو سبق آموز اور دلچسپ واقعات آپ کو پیش آتے رہے اُسے آپ نے آپ بیتی کے نام سے شائع کر دیا۔ پہلی بار یہ واقعات رسالہ رہنمائے تعلیم ماہ اپریل و جون ۱۹۴۵ء میں شائع ہوئے۔ بعد میں انہیں یکجائی طور پر کتابی صورت میں شائع کر دیا۔

پاکیزہ رزق

خدا کے پاک بندے رزقِ حلال کو ہی پسند کرتے ہیں، ہمارا آقا آنحضرت
صلی اللہ علیہ وسلم دُعا فرمایا کرتے تھے :-

اللَّهُمَّ اكْفِنِي بِحَلَالِكَ عَنْ حَرَامِكَ وَأَعْنِي
بِفَضْلِكَ عَنْ حَقِّكَ سِوَاكَ .

کہ اللہ تیرا حلال رزق مجھے حرام سے کفایت کر دے اور
تیرا فضل مجھے سب سے مستغنی کر دے کہ برکتِ رزقِ حلال
میں ہی ہے۔

حضرت میر صاحب آپ بیتی میں ملازمت کے دوران کا ایک واقعہ
درج فرماتے ہیں کہ ایک بار ایک شخص آیا۔ اُس نے اپنی کسی نجی ضرورت
کے لئے محترم میر صاحب سے بیماری کا غلط سرٹیفیکیٹ بنوانا چاہا۔ محترم
میر صاحب نے غلط سرٹیفیکیٹ دینے سے انکار کیا تو وہ فیس کی پیشکش
کو بڑھاتا چلا گیا۔ لیکن آپ یہی فرماتے رہے کہ میں غلط سرٹیفیکیٹ
نہیں دے سکتا۔

دوسرا ایک واقعہ بھی دلچسپ اور سبق آموز ہے۔ ایک بار رسولِ مہرجن
آپ کے ہسپتال کے معائنہ کے لئے آیا۔ اُس کے بسترے نے آکر کچھ

کوئلہ، صابن اور راشن وغیرہ کا مطالبہ کیا۔ آپ نے فرمایا تمہارے
صاحب کو مجھ سے زیادہ تنخواہ ملتی ہے وہ مجھ سے زیادہ امیر ہے۔
پھر وہ ان چیزوں کا مجھ سے مطالبہ کیوں کرتا ہے۔ یاؤ بازار سے
ہا کہ یہ چیزیں خرید لو۔ اور اُسے واپس بھیج دیا۔ خود بارگاہِ رسولِ مہرجن
کو کہا کہ آپ کے آدمی نے ہسپتال میں آکر آپ کو بھی قائل کیا کہ
عوامیت کو بھی کہ چند شے کی چیزیں مانگیں۔ محترم میر صاحب فرماتے
ہیں کہ ابھی نہیں وہیں بیٹھا ہوا تھا کہ وہ بےرا آیا تو رسولِ مہرجن نے
اس کی وہ درگت سنا لی کہ مجھے آئندہ کے لئے بھی اس پر دندہ ہے
نجات مل گئی۔ اور تب آپ رسولِ مہرجن مقرر ہوئے تو آپ نے رشوت کی
یہ صورت پیش لے کر قطع طور پر بند کر دی اور دیانت کا نئی معیار
مقرر فرمایا۔

میں ممنون ہوں کہ حضرت سیدہ اُمّ متین صاحبہ نے اس مضمون
کی تیار کی میں مجھے بہت قیمتی معلومات بہم پہنچائیں، آپ نے بتوایا
کہ جو جہاں محترم فرمایا کرتے تھے۔ مجھے فیس کی پیشکش جابجا
کہیں عرض کیا کہ اس قدر بڑھا کہ آٹھ سو روپے ہو گیا۔
میں ڈرتے تھے کہ اس کی شہرت میں نہ ہو کہ اس نے اس قدر
کی شہرت میں نہ ہو کہ اس کی شہرت میں نہ ہو کہ اس نے اس قدر

محترم قاضی محمد زبیر صاحب لائل پوری فرماتے ہیں جن دنوں آپ لائل پور میں متعین تھے آپ نے مجھے فرمایا۔

”قاضی صاحب! اگر کسی عزیز احمدی یا خیر احمدی مریض کو علاج کی ضرورت ہو تو آپ مجھے بتلا دیا کریں۔ میں اس کے گھر جا کر پلانٹیس اس کا علاج کیا کروں گا۔“

(الفضلے ۲۵ جولائی ۱۹۲۷ء)

مرضی مولیٰ از ہمہ اولیٰ

جن دنوں آپ گورداسپور میں متعین تھے۔ ملک مولانا بخش صاحب بھی وہیں ملازم تھے جب میر صاحب کا وہاں سے تبادلہ ہوا تو انہوں نے میر صاحب سے عرض کیا۔ میر صاحب! آپ کوشش کریں کہ یہیں رہ جائیں۔ فرمایا میں کیوں کوشش کروں۔ اس سے کیا فائدہ ہو گا؟ ملک صاحب نے عرض کیا قادیان کے قریب رہیں گے۔ ہر ہفتہ کے روز سائیکل پر قادیان جایا کریں گے۔ میر صاحب نے فرمایا۔

”مجھے کیا معلوم ہے کہ قادیان کے قریب رہنا یا اس طرح قادیان جانا میرے دین و دنیا کے لئے مفید ہو گا۔ میں تو وہاں ہی رہنا چاہتا ہوں جہاں میرا خدا مجھے رکھے۔ وہ

مجھ سے بہتر جانتا ہے کہ میرا کہاں رہنا مفید ہے۔“
(الفضلے ۲۸ جولائی ۱۹۲۷ء)

توحید کے لئے غیرت

آپ بیتی میں فرماتے ہیں ۱۹۰۷ء کا واقعہ ہے آپ کی بھینچی زاد آپ کو ملنے آئیں۔ اُن کی چھوٹی بچی فوت ہو گئی تھی۔ وہ اس صدمہ کو بھلانے کے لئے آئیں۔ باتوں باتوں میں انہوں نے ایک سے زائد بار کہا۔ اگر ڈاکٹر صاحب میرے پاس ہوتے تو میری بچی نہ مرنے۔ جب انہوں نے یہ کلمہ بار بار دہرایا۔ تو مجھے خدا تعالیٰ کے متعلق بڑی غیرت آئی اور میں نے کہا۔ اب ان کے ہاں لڑکا ہو گا اور وہ میرے زیر علاج رہے کہ میرے ہی ہاتھوں میں مرے گا۔ بات آئی گئی ہو گئی۔ چھ سال بعد ۱۹۱۳ء میں وہ پھر میر صاحب محترم کو ملنے آئیں اُس وقت اُن کی گود میں لڑکا تھا۔ اثنائ سفر بچے کے لئے حقرا ماس میں گرم دودھ رکھ کر بچے کو پلاتی آئیں۔ یہ دودھ بھٹ گیا تھا۔ دوسرے دن سے لڑکے کو سبز رنگ کے دست آنے لگے۔ دس پندرہ دن تک بچے کا ہر عملی علاج کیا۔ دوسرے ڈاکٹروں کو بھی دکھایا۔ لیکن بچے کو اچھا نہ ہونا تھا نہ ہوا۔ اور دو ہفتہ بیمار رہ کر فوت ہو گیا۔

الصفہ

آنحضرت صلی اللہ علیہ وسلم کے زمانہ میں مسجد نبویؐ میں کچھ ایسے نوجوان رہتے تھے جو دن کے وقت جنگلی سے لکڑیاں کاٹ کر گزراؤ قاتا کرتے اور رات کو دینی تعلیم حاصل کرتے۔ یہ درویش اصحاب الصفہ کہلاتے تھے۔ حضرت میر محمد اسمعیل صاحب نے ریتی چھلہ کے قریب دارالعلوم میں اپنا مکان بنوایا۔ اس کا نام آپؐ نے "الصفہ" رکھا۔ مسیح پاک علیہ السلام کے صوفی درویش صحابی نے ریٹائر ہونے کے بعد اس میں قیام کیا۔ آپ کے قادیان آنے سے قبل اس مکان میں آپ کے چھوٹے بھائی حضرت میر محمد اسحاق صاحب رہتے تھے۔ آپ کا اندرون شہر ایک اور مکان تھا جس کا نام "کنج عافیت" آپ نے رکھا تھا۔ وہ آپ نے سلسلہ کے لئے وقف کر دیا تھا۔ پہلے الفضل کا دفتر اس میں تھا۔ ہجرت کے بعد اس میں ہسپتال بنایا گیا۔

ستیدہ حضرت ام متین فرماتی ہیں: آپ کو اشارہ ہوا کہ عزیز ترین چیز راہِ خدا میں وقف کر دو۔ اس پر پہلے آپ نے کچھ مال راہِ خدا میں دیا۔ پھر ایک بکرا قربانی دیا اور اُس کے بعد یہ مکان وقف کر دیا۔

آنحضرت صلی اللہ علیہ وسلم سے عشق

حضرت میر صاحب کے جسم کا ہر ذرہ عشق رسول صلی اللہ علیہ وسلم سے معطر تھا۔ آپؐ آنحضرت صلی اللہ علیہ وسلم فداہ اپنی وائی کے عشق میں گزارتے تھے کہ یہی متاعِ ایمان اور مدارِ نجات ہے۔ جب تک دل کی گہرائیوں میں عشق رسولؐ سرایت نہ کر چکا ہو۔ زبان میں وہ چاشنی پیدا نہیں ہوتی۔ حضرت میر صاحب نے نثر اور نظم دونوں میں اپنے آثارِ مدنی کی بارگاہ میں نذرانہ عقیدت پیش کیا۔ آپ کی مندرجہ ذیل نظم عشق رسولؐ میں ایسی ڈوبی ہوئی ہے کہ جب اس کا مرکزی مصرعہ کان میں پڑتا ہے زبان پر بے اختیار جاری ہو جاتا ہے۔

حَکِّیْكَ الصَّلٰوۃُ عَلَیْكَ السَّلَامُ

اس نظم کو جو پذیرائی عشاقِ رسول صلی اللہ علیہ وسلم میں ہوئی ہے اس کی بناء پر مجھے یقین ہے کہ یہ نظم خدا کی بارگاہ میں مقبول ہوگئی ہے اور صرف اس نظم کی بناء پر برگزیدہ رسول صلی اللہ علیہ وسلم کی حضرت میر محمد اسمعیل صاحب کو شفاعت نصیب ہوگی اِنَّشاء اللہ۔ آپ کے قلب و نظر کی لذت کے لئے پوری نظم پیش کرتا ہوں۔

اپنے محبوب آقا کا ذکر کرتے ہوئے فرماتے ہیں:۔

صفات جمال اور صفات جلال ہر اک رنگ ہے میں مدیم المثال
لیا ظلم کا غنہ سے انتقام
عَلَيْكَ الصَّلَاةُ عَلَيْكَ السَّلَام

مقدس حیات اور مطہر مذاق اطاعت میں یکتا عبادت میں طاق
سوار جہاںگیر یکراں عِزّ اَق کہ بگذشت از قصر نیل رواق
محسّد ہی نام اور محسّد ہی کام
عَلَيْكَ الصَّلَاةُ عَلَيْكَ السَّلَام

علمدار عشاق ذاتِ یگان سپہدار اقوام قدوسیال
سحارف کا اک قلزم ہیکراں افاصات میں زندہ جاوداں
پلا ساقیا آپ کوثر کا جام
عَلَيْكَ الصَّلَاةُ عَلَيْكَ السَّلَام

(از سجاد دل)

آنحضرت صلی اللہ علیہ وسلم کی سیرت اور محمد کے بارہ میں آپ کے
مضامین الفضل کے خاتم النبیین نمبر میں شائع ہوتے۔ آپ کا یہ نظریہ
تھا کہ آنحضرت صلی اللہ علیہ وسلم فداہ الی وائی کی شان میں کچھ کہنا یا لکھنا
کسی پر احسان نہیں بلکہ باعثِ سعادت ہے۔ ایک مضمون میں آپ نے
فرمایا کہ

بدرگاہِ ذی شان خیر الانام شفیغ الوری مرجع خاص و عام
بصد عجز و منت بصد احترام یہ کرتا ہے عرض آپ کا اک غلام
کہ اے شاہِ کونین عالی مقام
عَلَيْكَ الصَّلَاةُ عَلَيْكَ السَّلَام

حسینانِ عالم ہوئے شرمگین جو دیکھا وہ حسن اور وہ نور جبین
پھر اس پر وہ اخلاق اکمل ترین کہ دشمن بھی کہنے لگے آفسرین
زہے خلقِ کامل زہے حسنِ تام
عَلَيْكَ الصَّلَاةُ عَلَيْكَ السَّلَام

خلائق کے دل تھے یقین سے نہی بتوں نے تھی حق کی جگہ گھیر لی
ضلالت تھی دُنیا پر وہ چھار ہی کہ توحید ڈھونڈے سے ملتی نہ تھی
ہوا آپ کے دم سے اس کا قیام
عَلَيْكَ الصَّلَاةُ عَلَيْكَ السَّلَام

محبت سے گھائل کیا آپ نے دلائل سے قائل کیا آپ نے
جہالت کو زائل کیا آپ نے شریعت کو کامل کیا آپ نے
بیاں کہ دیے سب حلال و حرام
عَلَيْكَ الصَّلَاةُ عَلَيْكَ السَّلَام

نبوت کے تھے جس قدر بھی کمال وہ سب آپ میں جمع ہیں لامحال

"میں ایک طاق نو آجکل ستر ملائت پر پڑا ہوں، اور دوسری
 طاق پر بیٹھ کر حب انقیص کی تاکید پر تاکید ہے کوئی مضمون
 دو جو خانہ کشمیری نمبر پر درج کیا جاسکے، اگرچہ ان کے
 اس فرمائش کو تعمیل میں ہر اس حد تک نہیں بلکہ خود لکھنے والے
 کے لئے نہیں سعادت ہے۔"

اس کے بعد مضمون کا بہت سی حیرت انگیز موقوفہ کے یہ دو شعر لکھے ہیں۔
 اوجھ سے وہ ہر طرف کس تیار

درد او خود فخر ہر رحمت گرسے

بہت اور وہ ہر طرف کس تیار

و از خیال ما و جان بالا تر سے

(الغالب غلام شبیر نمبر ۲۵، ۲۶ نومبر ۱۹۲۵ء)

تو کہہ کہ ہر کار دو عالم خدایا ہی وہی کو کسی کی تعریف کی ضرورت

ہیں، اے تعریف کرنا تو خود تعریف کرنے والے کے

لئے، عادت سے کہ وہ تو حضرت قدس و جلال کے ہاتھ

تو ہی، اے تعریف کرنے والے کے تجلی سے ہی

بہت اور وہ ہر طرف کس تیار

درد او خود فخر ہر رحمت گرسے

عشق محبت کا رس ٹپک رہا ہے۔ آپ فرماتے ہیں۔

"غائم الشبیر"

حسن یوسف دم عیسیٰ میر بیفا داری

آنچہ خوباں ہمہ دارند تو تنہا داری

دنیا میں ہزاروں حسین گذرے، اور ہزاروں موجود ہیں۔

لاکھوں اہل علم گذرے اور لاکھوں موجود ہیں۔ ہر طرح کی

خوبیاں رکھنے والے بہت سے گذر چکے ہیں اور بہت سے موجود

ہیں۔ دیندار اور خدا سے تعلق رکھنے والے ہمیشہ سے چلے

آئے ہیں اور ہمیشہ رہیں گے۔ بادشاہ، فاتح، مؤجد، فلاسفر

غرض ہر بات میں کہاں رکھنے والے نہ کبھی مفقود ہوئے نہ

ہوں گے۔ مگر مجھے تو کسی ایسے شخص کی تلاش تھی جو تمام کے تمام

کمالات انسانی اپنے اندر رکھتے ہوں۔ کوئی ایسا حسن نہ ہو جو

اس میں بدرجہ کمال موجود نہ ہو۔ پھر وہ ان تمام خوبیوں سے

دوسروں کو بھی آراستہ کر سکتا ہو۔ کنجوس حسین کے نام سے مجھے

نفرت ہے اور بد شکل محسن سے بھی کوسوں بھاگتا ہوں مبتکبر

نہ ہو مجھے دیکھ تو مسکرائے بلکہ خود بولائے، اس کی صحبت سے

میرادل گرم اور سینہ منور ہو۔ اور اس کے نام کی لذت سے میری

انہیں تمام سرحدات کو بھول جائے۔ اور اس کی یاد سے میرا
 تائب کچھ دماغ روضہ من ریاض الجنۃ بن جائے۔
 ماضی اور حال دونوں زمانوں کو میرے علم اور نظر اور تخیل
 نے گھنگھول ڈالا جسے دیکھتا ہوں اس میں کہیں نہ کہیں کوئی
 نقص پاتا ہوں۔ کوئی نہ کوئی کمی نظر آتی ہے۔ میں پہلے ہی
 اپنے دوستوں میں عجیب چہن مشہور ہوں۔ جب نظر پڑتی ہے تو
 پہلے نقص پر ہی۔ اس لئے جہاں اور لوگ ٹھہر گئے۔ میں وہاں
 سے منہ نہاتے ہوئے آگے روانہ ہوا۔ یا اللہ تمام دنیا میں کوئی
 ایسا حسین بھی ہوتا ہے جو بے عیب ہو جس پر تمام انسانی
 کمالات ختم ہوں۔ ہوگا تو سہی اور ضرور ہوگا۔ بادشاہ دیکھے
 مگر عباس اور حریش۔ فلاسفہ اور حکماء دیکھے مگر نیکمے۔ حسین
 دیکھے مگر بے ہودہ۔ بہادر دیکھے مگر ظالم۔ اور خود پرست
 شاعر دیکھے مگر یا وہ گو اور بند دل۔ اہل قلم دیکھے مگر بے عمل
 اور متخیل۔ ریفارمر دیکھے مگر خشک۔ اہل صدق دیکھے مگر
 خود ناقص، غرض باز۔ عالم میں ہر سو پھر کر سب کو دیکھا۔
 ناامیدی سی ہو گئی۔ گو ہر مراد نہ ملا۔ اتنے میں کسی نے کہا
 ذرا زمرہ انبیاء پر بھی تو نظر کرو۔ دنیا کی ظاہری ٹیپ ٹاپ

پر نہ جاؤ۔ جب ان کو دیکھا تو وہ ناامیدی دور ہوئی۔
 عجب لوگ نظر آئے۔ جن کا کام حسن، کلام حسن، شکل اچھی۔
 اخلاق اچھے۔ عادات پسندیدہ۔ کوئی کونہ تاریک نہ تھا۔ دل
 کو بڑی ڈھارس ہوئی۔ ان سب کا جائزہ لیا۔ آخر گو ہر مراد مل گیا۔
 یعنی جس کی جستجو اور تلاش تھی وہ نکل آیا اور نکلا بھی کہاں سے۔
 عرب کے ٹھیلنے ریگستان اور بے آب و گیاہ کوہستان کی کان
 سے۔ جہاں نہ علم، نہ عقل، نہ ہدایت، نہ تہذیب و تمدن، نہ حکومت
 نہ سلطنت۔ اور بلا بھی وہ جسے انسان کامل کہوں۔ آنکھیں اُس
 کے حسن کو دیکھے کہ خیرہ ہو گئیں۔ اور حریش فطرت اس کے احسانات
 کو لے کر شکستہ۔ نام پوچھا تو محمد۔ سبحان اللہ میں بھی تو محمد
 ہی کی تلاش میں تھا۔ یعنی جس میں کوئی نقص نہ ہو۔ ہر امر خوبیاں
 ہی ہوں۔ ہر تعریف کے لائق صفت موجود ہو۔ ہر حسن نمایاں ہو۔
 کمالات انسانی کا خاتم۔ نہ ایسا کوئی ہوئے نہ ہو۔ صدقے اس نام کے
 نام بھی کسی نے چُن کر رکھا۔

حسن یوسف دم عیسیٰ ید بھیا داری
 آنچہ خوبیاں ہمہ دارند تو تنہا داری

(افضل ۱۲ جون ۱۹۲۸ء)

حضرت مسیح موعودؑ سے محبت

حضرت میر محمد اسماعیل صاحب کو حضرت مسیح موعودؑ سے عشق کی حد تک محبت تھی۔ اور حضرت مسیح موعودؑ کو بھی آپ سے بہت تعلق تھا۔ حضرت خلیفۃ المسیح الثانیؒ نے تو آپ کے لئے حضرت مسیح موعودؑ کے "منظور نظر" کے الفاظ استعمال فرمائے ہیں۔ ۱۹۰۶ء میں جب صدر انجمن احمدیہ کا قیام عمل میں آیا تو حضرت مسیح موعودؑ نے آپ کو بھی اس کا ممبر مقرر فرمایا۔ ۱۹۲۲ء میں جب حضرت خلیفۃ المسیح الثانیؒ انگلستان کے سفر پر تشریف لے گئے تو حضرت میر محمد اسماعیل صاحب کو آپ نے ناظر اعلیٰ مقرر فرمایا۔ اس موقع پر حضرت خلیفۃ المسیح الثانیؒ نے فرمایا:-

"اُن کے دل میں حضرت مسیح موعودؑ کی محبت بلکہ عشق خاص طور پر پایا جاتا ہے۔ اس محبت کی وجہ سے روحانیت کا ایک خاص سنگ ان میں پیدا ہو گیا ہے۔ اس لئے میں سمجھتا ہوں ایسی ٹھوکر سے جو دوسروں کو لگ جاتی ہے یا لگ سکتی ہے۔ خدا نے ان کو محفوظ کیا ہے۔ اور میں اُمید کرتا ہوں کہ اس تعلق کی وجہ سے جو برکات اُن پر نازل ہوتی ہیں ان کے باعث جہت کے لئے بہت مفید ثابت ہوں گے۔"

حضرت مسیح موعودؑ سے محبت و احترام کا اندازہ اس واقعہ سے بھی کیا جاسکتا ہے۔ سیدہ حضرت اُمّ متین صاحبہ مدظلہا العالی فرماتی ہیں کہ:- "بچپن میں آبا جان کی نسبت آپ کی پھپھی زاد سے کر دی گئی۔ جیسا کہ پرانے وقتوں میں رواج تھا۔ جب آبا جان کی تعلیم مکمل ہوئی تو آپ کو آب شادی کے لئے کہا گیا۔ لیکن آبا جان مانتے نہ تھے۔ اور عند صرف یہی تھا کہ دینی طور پر ان کی تربیت اُس ماحول میں نہیں ہوئی۔ حضرت سیدہ نے آبا جان کو بہت کہا لیکن آپ نہ مانتے تھے۔ اس لئے بھی کہ حضرت میر محمد اسحق صاحب کا رشتہ پہلے ہو گیا تھا۔ آخر حضرت مسیح موعودؑ سے اس امر کا تذکرہ ہوا کہ ہم گھر والوں کی یہ خواہش ہے۔ لیکن میر صاحب نہیں مانتے۔ حضورؑ نے فرمایا:- لاؤ مجھے کاغذ قلم دو۔ اور آپ نے میر صاحب کے نام کچھ لکھا۔ اور میر صاحب نے ہتھیار ڈال دیئے۔ جب دیر تک ان کے بطن سے کوئی اولاد نہ ہوئی تو حضرت مرزا محمد شفیع صاحب محاسب صدر انجمن احمدیہ کی صاحبزادی سے دوسری شادی ہوئی جس سے خدا تعالیٰ نے کثیر اولاد عطا فرمائی۔"

حضرت مسیح موعود علیہ السلام کی دعاؤں کا اثر تھا کہ آپ کی پہلی اہلیہ نے بیعت کی اور سلسلہ کا ہر قربانی میں حصہ لیا اور حضرت میر محمد اسماعیل صاحب

کے اکثر بچوں کی پرورش اور تربیت آپ نے ہی کی۔

حضرت مصلح موعودؑ کا آپ پر اعتماد

اوپر گزر چکا ہے کہ ۱۹۲۲ء میں جب حضرت مصلح موعودؑ لندن تشریف لے گئے تو آپ نے حضرت میر صاحب کو ناظر اعلیٰ مقرر فرمایا۔ اس کے علاوہ جماعتی معاملات کے لئے جب حضرت مصلح موعودؑ کوئی کمیشن مقرر فرماتے تو اُس کا یا تو میر صاحب ممبر ہوتے یا صدر۔ راقم الحروف کو بھی یاد ہے کہ ۱۹۳۲ء یا ۱۹۳۵ء کے قریب حضورؑ نے مدرسہ احمدیہ کے لئے ایک کمیشن مقرر فرمایا۔ کمیشن نے کلاسوں میں جا کر طلباء سے سوالات بھی کئے۔ مجھے خوب یاد ہے کہ حضرت میر صاحب نے ایک طالب علم سے نمازِ حجازہ کی دُعا سننے کے لئے فرمایا تھا۔

حضرت مصلح موعودؑ سے پیار کا انداز

حضرت مصلح موعودؑ جماعت کے امام بھی تھے لیکن آپ کے بھانجے اور داماد بھی۔ آپ کے ان اشعار سے اُس محبت و احترام کا اندازہ کیا جاسکتا ہے جو میر صاحب کو حضرت مصلح موعودؑ سے تھا۔ اپنی ایک نظم میں فرماتے ہیں :-

دیکھ وہ مینار لے راہرو :- رہنمائے آستانِ قادیان
مسجدِ اقصیٰ میں پہنچا دے گا :- تادکھائے بوستانِ قادیان
درسِ قرآن ہو رہا ہو گا دیاں :- جمع ہوں گے مخلصانِ قادیان
اک جواں کو پائیکاں میں کھڑا :- ہے وہی رُوح و روانِ قادیان
یادگارِ صاحبِ کسرِ صلیب :- نور چشمِ داستانِ قادیان
حضرت سیدہ ام متین صاحبہ فرماتی ہیں :-

”۱۹۲۶ء میں حضرت مصلح موعودؑ کو گلے کا تکلیف ہو گئی اور اس کے ساتھ بخار آنے لگا۔ اور حضورؑ کو یہ دہم ہو گیا کہ آپ کو رسل ہو گئی ہے۔ چنانچہ آپ ہر وقت پتھر یا میٹر لگا کر ٹیبلٹ پھر دیکھتے رہتے۔ آبا جان روزانہ دیکھنے آیا کرتے تھے کبھی دفعہ آپ نے پتھر یا میٹر توڑ بھی دیا کہ نہیں لگائیں گے۔ آبا جان چلے جاتے تو حضورؑ پھر پتھر یا میٹر منگوا لیتے۔ باوجود اس کے کہ خلیفہ المسیح آپ کے بھانجے بھی تھے اور داماد بھی۔ تاہم آبا جان آپ کا غیر معمولی احترام کرتے تھے۔“

۱۹۲۳ء میں حضرت مصلح موعودؑ بیمار ہو گئے۔ بیماری لمبی ہو گئی۔ حضورؑ طبی مشورہ کے تحت چند ماہ ڈہلوی تشریف لے گئے۔ اسی جدائی پر قادیان والوں کی ترجمانی کرتے ہوئے میر صاحب فرماتے ہیں :-

یوئے سوز عاشقانِ آید ہے : دردِ آہِ قادیانِ آید ہے
 خاکِ پائے شہرِ یارِ دلبران : دردِ چشمِ سرمہ سانِ آید ہے
 قادیانِ جسمِ است و محمودش رواں : باز کے در تن رواں آید ہے
 شد تہی از مے خمِ بادہ کشاں : تابہ کے پیرِ مغانِ آید ہے
 یادِ در کہسارِ دیارانِ در وطن : عیدِ رمضانِ رائیگاںِ آید ہے
 عیدِ یاراں کے شہودِ در قادیان : تانہ ماہِ قادیانِ آید ہے
 (بخارِ دل ص ۱۲۳)

کہ عاشقوں کی جلن کی خوشبو آرہی ہے۔ قادیان کی آہ کا دھواں
 نکل رہا ہے۔ محبوبوں کے آقا کے پاؤں کی مٹی دونوں آنکھوں
 میں سرمہ کی طرح محسوس ہوتی ہے۔ قادیانِ جسم ہے اور محمود
 اس جسم کی روح ہے۔ پھر جسم میں روح کب آئے گی؟ مے خوار
 کا خم مے سے نکالی ہو گیا۔ پیرِ مغان کب آئے گا۔ محبوب کہسار میں
 ہے اور دوست وطن میں ہیں۔ رمضان کی عیدِ رائیگاں ہی جا رہی
 ہے۔ قادیان میں دوستوں کی عید کیسے ہو سکتی ہے جب تک کہ
 قادیان کا چاند نہ آئے۔

پھر شہود ہی حضور کی طرف سے جواب دیا۔

مزدہ باد کے ساکنانِ ارضِ حرم : برزینتِ آسمانِ آید ہے

غمِ مخور۔ اے تشنہ آبِ حیات : خضرِ راہِ سالکانِ آید ہے
 خاکِ بر سر کن غمِ ایامِ را : کنزِ سفر آں جانِ جاں آید ہے
 جامِ در دست و صراحیِ در بغل : ساقیِ بادہ کشاں آید ہے
 کہ اے ارضِ حرم کے باسیو! تمہیں خوشخبری ہو کہ تمہارا
 ہاں زمین پر آسمان آ رہا ہے۔ اے آبِ حیات کے پیاسے
 مت غم کھا کہ سالکوں کا خضرِ راہ آ رہا ہے۔ زمانہ کے غم
 کے سر پر مٹی ڈالو کہ جانِ جاں سفر سے واپس آ رہا ہے۔
 مے خواروں کا ساقی ہاتھ میں جام اور بغل میں صراحی لئے
 آ رہا ہے۔

ان اشعار کا ہر لفظ عشق و محبت میں گندھا ہوا ہے۔ الفاظ اس
 کیفِ عشق کو بیان نہیں کر سکتے جس کا اظہار محترم میر صاحب نے
 کیا ہے۔

قادیان سے پیار

انسانی فطرت ہے کہ مکینوں سے پیار ہو تو مکانوں سے بھی
 پیار ہوگا۔ قادیان سے پیار صحابہ حضرت مسیح موعودؑ کی روح
 کی غذا تھی کہ یہاں اُس مقدس سینی نے آنکھیں کھولیں جس نے انہیں

پھر نئے سرے سے ایمان باللہ اور عشق رسول صلی اللہ علیہ وسلم عطا فرمایا۔ جس کے ذریعہ پھر انہیں خدا کا قُرب نصیب ہوا۔ محترم میر صاحب کے اشعار سے معلوم ہوتا ہے کہ وہ قادیان کے ہر ذرہ سے محبت کرتے تھے۔ اس کی ہر گلی اور اینٹ اینٹ سے پیار کرتے تھے۔ کہ بقول کے ہے

ہر راہ کو دیکھا ہے محبت کی نظر سے

شاید کہ وہ گذرے ہوں اسی راہ گذرے

اپنی نظم در فراق قادیان میں فرماتے ہیں :-

آہ وہ دارالاماں قادیاں : قادیاں جنتِ نشان قادیاں
کھب گئی دل میں ہر اک اُکی ادا : بس گئی آنکھوں میں شانِ قادیاں
تو تائے چشم ہے میرے لئے : خاک پلے ساکنانِ قادیاں
کو رہے ہیں جان و دل کو بقرار : نغمہ ہائے بلبلاں قادیاں

حضرت میر صاحب کی تحریر کی خوبی

حضرت میر صاحب کی تربیت میں حضرت مسیح موعودؑ کی صحبت کا بڑا دخل تھا۔ میر صاحب کی تربیت اور اٹھان اُس گھر میں ہوئی تھی۔ جس پر خدا کے فرشتوں نے نور کی مشکیں اوندھیلی تھیں۔ انہوں نے

حضرت مسیح موعودؑ کو بڑی گہری نظر سے دیکھا تھا۔ اس کے لئے وہ مضمون مطالعہ کیجئے جو آپ نے حضرت مسیح موعودؑ کے شامل کے بارہ میں لکھا۔ اس مضمون کے مطالعہ سے حضرت میر صاحب کی تحریر کی خوبی بھی سامنے آتی ہے کہ کس طرح مختصر الفاظ کے نیچے معانی کا بحرِ بیکراں موجیں مار رہا ہے۔ حضرت مسیح موعودؑ کا حلیہ کس طرح آپ نے دو فقروں میں بیان کر دیا ہے۔ آپ فرماتے ہیں :-

”تمام حلیہ کا خلاصہ ایک فقرہ میں یہ ہو سکتا ہے کہ
”آپ مردانہ حُسن کے اعلیٰ نمونہ تھے۔“

مگر یہ فقرہ نامکمل رہے گا اگر اس کے ساتھ دوسرا یہ نہ ہو کہ :-

”یہ حُسن انسانی ایک روحانی چمک دمک اور انوار اپنے
ساتھ لئے ہوئے تھا“ (حیاتِ طیبہ ص ۷۷)

آپ کے اشعار میں بھی بہت گہرائی تھی۔ فرمایا کرتے تھے۔ میرے اشعار کے الفاظ کی طرف نہ جائیے۔ معانی دیکھیے۔

اللہ تعالیٰ سے تعلق اور حضرت مسیح موعودؑ سے آپ کے محبت اور عشق کا اندازہ اُس خط سے بھی کیا جاسکتا ہے جو آپ نے حضرت مسیح موعودؑ کے وصال پر اپنی عظیم ہمشیرہ حضرت سیدہ کو لکھا حضرت مسیح موعودؑ کے وصال کے وقت آپ دیرہ غازیخان میں تھے۔ یہ دن دریا بندھ

میں طغیانی کے ہوتے ہیں اس لئے آپ اس موقع پر قادیان نہ پہنچ سکے۔ اپنی قابلِ صدا احترام آپا کو لکھتے ہیں۔ خط کے کچھ شہ پارے پیش خدمت ہیں :-

"مکرّمہ مخدومہ جناب ہمیشہ صاحبہ سلامت باشند !

السلام علیکم ورحمۃ اللہ وبرکاتہ

حضرت اقدس کے دصال کی خبر وحشت اثر معلوم ہو کر جو صدمہ ہوا اس کے بیان کی ضرورت نہیں۔ پر ساتھ ہی میرا تو یہ حال ہے کہ میں لکھتا جاتا ہوں اور اعتبار نہیں آتا کہ یہ واقعہ سچ ہے۔ دل کو یقین ہی نہیں آتا۔ یا یہ کہو کہ دل یقین کرنا نہیں چاہتا۔ مگر جو امر ہونا تھا اور خدا تعالیٰ کے ہاں سے مقدر تھا۔ وہ ہوا۔ اس میں کسی انسان اور فرشتے کا دخل نہیں۔ آج تک نہ کوئی انسان موت سے بچا نہ بچے گا۔۔۔۔۔

موت کا وارد ہونا اس شخص کے لئے تو موجب فکر و تشویش ہو سکتا ہے جسے اگلے جہاں میں اپنے اعمال کا فکر ہو۔ مگر جو شخص معصوم خدا کی درگاہ میں واپس جاتا ہے۔ نہیں بلکہ اس کا عزیز بہان اور پیارا دوست بن کر جاتا ہے۔ تو اس کے انتقال پر ہم کو رشک کرنا چاہیے۔ اور دعا کرنی چاہیے

کہ جس طرح یہ مرنے والا تیرا مقرب اور پسندیدہ درگاہ تھا۔ اسی طرح تو ہم کو بھی توفیق دے کہ تیرے فضل سے ہم بھی جب مریں تو نیک اور پیارے بندے ہو کر مریں۔۔۔۔۔۔۔

دوسری بات جو ہم کو اس واقعہ پر پیش آئی ہے وہ یہ ہے کہ اللہ تعالیٰ ہمارا صبر اور ہماری استقامت اس ابتلاء کے موقع پر آزمانا چاہتا ہے۔ ایک ہمارا سب سے پیارا اس جہاں سے رحلت فرما ہوا۔ اگر ایسی حالت اور ناگہانی صدمہ کے وقت انسان شدتِ غم میں خدا تعالیٰ کی حدود سے باہر نہ جاوے اور جو کچھ سر پر گزرا اس کو خدا کی طرف سے سمجھ کر اُسی سے صبر بھی مانگے اور ہر حالت میں جیسا کہ ہم نے بیعت کے وقت مہمنہ سے اقرار لیا تھا اپنے عملوں سے بھی کہ دکھاوے کہ خدا کی رضا پر ہر طرح راضی ہے تو اللہ تعالیٰ بھی اس کے دل کو صبر و قرار اور تسکین سے بھر دیتا ہے۔ اور اس کے ایمان میں ترقی دیتا ہے۔۔۔۔۔۔۔

عورت کے لئے خاوند کا مرنّا سب سے بڑھ کر صدمہ اور غم ہے۔ مگر ہمیشہ کے لئے نہیں۔ اگر کوئی مرنّا اور کوئی ہمیشہ کے لئے زندہ رہ جاتا تو واقعی یہ صدمہ سخت تھا۔ مگر جب سب

ایک راہ پر چل رہے ہیں اور آگے پیچھے سب کو مرنے ہے
تو اگر یہی سمجھ لیا جائے کہ مرنے والا سفر پر گیا ہے یا چند
دن کے لئے غائب ہے اور پھر ہم اس کو ضرور ملیں گے اور
یہ ملاقات ایسی ہوگی کہ پھر اس میں جدائی نہ ہوگی تو کیا یہ
خوش آئند خیال نہیں ہے۔ ہاں اور لوگوں کو تو ڈر ہو سکتا
ہے کہ بیوی شاید دہاں اپنے میاں سے یا میاں اپنی بیوی سے
دہاں نہ مل سکے مگر یہاں تو یہ بات نہیں ہے۔
ایمان لانے والی بی بی جو خدا کی بشارت اور خوشخبری سے دُنیا میں
اس کے ساتھ رہی ہو وہ اگلے جہاں میں بھی اپنے میاں کے
ساتھ ہوگی اور ضرور ہوگی۔

جماعت احمدیہ کے لئے یہ ایک سخت ابتلا رہے۔ پہلے وہ
ایک بے فکر کی طرح تھے اور نام کے مددگار تھے۔ اب ان کو
معلوم ہوگا کہ کتنا بڑا کام وہ شخص اکیلا کرتا رہا۔
میرا ایمان ہے کہ اگر یہ فرقہ سچ ہے اور یقیناً سچ پر
ہے تو خدا اس کو ہر طرح کی ہلاکت سے بچائے گا۔ اور ہر دشمن
کی دشمنی سے محفوظ رکھے گی اور اسے دُنیا کے اطراف میں
پھیلا دے گا.....

ان کی ذات تو ایسی تھی کہ ان کا مرنے جینا سب خدا کی
مرضی اور اس کی فرمانبرداری میں تھا۔ مگر ہم کو بھی جو پس ماندگان
رہ گئے ہیں۔ ایسا ہی نمونہ دکھانا چاہیے جس میں خدا تعالیٰ کی
مرضی پر سر رکھ دینے اور راضی بقضاء ہوتے کا خود ہمارے
دل کو اہی دیں۔ دریا کی طغیانی کے سبب راستے بہت
مشکل اور قریباً مسدود ہیں۔ آپ کی بھانج بھی آنے کو تیار بیٹھی
ہیں۔ عرضی رخصت کی گئی ہوئی ہے۔ اگر منظور ہوئی تو حاضر خدمت
ہوں گا۔ ایک وہی ذات سب کا آسرا ہے۔ اس سے ہر وقت
دُعا کرنی چاہیے کہ وہ ہر مصیبت پر ثبات قدم رکھے۔ اور
اعلیٰ درجہ کا نیک نمونہ آئندہ نسلوں کے لئے بنائے اور ہماری
زندگی اور موت اس ایمان پر ہو اور جس کی جدائی میں آج ہر
دل کو تپش سی لگی ہوئی ہے۔ اس کے ساتھ اور اس کے قدموں
میں ہمارا حشر ہو۔ اور ہمیشہ اس کے اصحاب اور متعلقین میں
داخل رہیں۔ خدا کے ہزار ہزار درود اور سلام تجھ پر ہوں
اے غلام احمد کی رُوح اور بڑی بڑی برکتیں اور مراتب اور
درجات اللہ تعالیٰ تجھے دیوے۔ بدلے اس رحمت اور شفقت
کے جو تُو نے اُمّتِ محمدی سے کی اور جو تعلیم تُو نے ہم کو دی۔

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَ
بَارِكْ وَسَلِّمْ - (محمد اسماعیل)

خط کے ایک ایک لفظ سے اللہ تعالیٰ پر یقین۔ احمدیت پر ایمان
حضرت مسیح موعودؑ کی صداقت کا یقین اور رضا بالقضاء ہو رہا ہے۔
وصال حضرت مسیح موعود علیہ السلام پر اشعار میں یوں جذبات
کی ترجمانی فرمائی ہے :-

افسوس! میرا آفتاب وہ مہدی والا خطاب
روشن کیا جس نے با صد ہزاروں آب و تاب
ہم عشق میں سمجھا کئے یا پڑ گئے دل پر حجاب
زندہ رہے گا تا ابد چمکے گا تا یوم الحساب

دھوکا رہا آخر تلک
حتیٰ توارت بالحجاب

اس نظم کا عنوان تھا۔ ”حتیٰ توارت بالحجاب“

ایک دوسری نظم میں آپ فرماتے ہیں :-

جاں فدا کروں مزار پر ۛ گو ہر شب تاب کاں قادیاں
یعنی وہ جو چودھویں کے چاند تھے ۛ مہدی آخر زمان قادیاں

حضرت سیدہ سے محبت اور ان کا احترام

حضرت سیدہ سے حضرت میر صاحب کو بہت تعلق اور محبت تھا۔
اُن کا احترام بڑی بہن کی وجہ سے بھی تھا اور اس وجہ سے بھی کہ وہ
ماہور زمانہ کے عقیدیں آئیں اور اُمّ المؤمنین کہلائیں۔ حضرت سیدہ
اُمّ متین صاحبہ نے احقر کو بتلایا کہ حضرت سیدہ سے آبا جان کو عشق
کی حد تک پیار تھا۔ حضرت سیدہ کسی چیز کی تعریف کرتے آبا جان
فوراً وہ چیز آپ کی خدمت میں پیش کر دیتے۔ اُمّ المؤمنین کہتی
رہتیں کہ اس کا یہ مطلب نہیں۔ لیکن آبا جان نہ مانتے۔ فرماتے مجھے
ضرور دینی ہے تو پھر خرید کر دے دینا۔ لیکن آبا جان اُسی وقت اسے
پیک (PACK) کر دیتے۔

سیدہ موصوفہ فرماتی ہیں۔ میرے رشتہ کے لئے گھر تشریف لائیں۔
آبا جان سے کہا میں تمہاری لڑکی مانگنے آئی ہوں۔ آبا جان نے فرمایا
میں آپ کی بات واپس نہیں کر سکتا۔ بے جا میں سیدہ موصوفہ نے مزید
کہا۔ بے شک یہ خدا کی تقدیر تھی کہ میں حضرت مصلح موعودؑ کے عقد میں
آئی لیکن اس کی ایک وجہ یہ بھی تھی کہ آبا جان حضرت سیدہ کی بات
طال نہ کر سکتے تھے۔ سیدہ موصوفہ نے بتلایا کہ حضرت میر محمد اسحق صاحب

انچویں تک گھر میں پڑھا۔ آج تک آپ کے پڑھانے کا دلنشین انداز یاد ہے۔ مجھے پڑھانے کے بعد فرماتے۔ اب اپنے چھوٹے بہن بھائیوں کو پڑھاؤ۔ میں سب سے بڑی تھی۔ فرمایا کرتے تھے۔ بڑے بچے کی تربیت پر زور دو۔ اس کا اثر چھوٹوں پر بھی پڑے گا۔ اپنے کلام کو جاری رکھتے ہوئے حضرت سیدہ ام متین صاحبہ نے فرمایا۔ زمانے کا بڑا فرق ہے۔ اس زمانہ میں بچے اتنے بے تکلف نہ ہوتے تھے۔ احترام کے ساتھ ساتھ ایک ڈر بھی تھا۔ آبا جان کی زندگی بڑی سادہ تھی۔ گھر میں بہت سادہ لباس زیب تن فرماتے۔ زبان اور تلفظ کا اتنا خیال تھا کہ ایک بار میں نے لفظ غَلَطُ نو غلط کہہ دیا۔ آبا جان ناشتہ فرما رہے تھے۔ مجھے بلایا اپنے پاس کھڑا کر لیا اور فرمایا کہو غلطُ غلطُ اور اسی طرح کہتی رہو۔ جب ناشتہ فرما چکے تو مجھے رخصت دی۔ گھر میں مرکز سے کسی نہ کسی عالم کو بلا لیتے تاکہ گھر میں دینی علم کا چرچا رہے۔ حضرت مولانا محمد امجد علی صاحب حلاپوری اور حضرت مولوی غلام نبی صاحب مصری تو مجھے اچھی طرح یاد ہیں۔ اس طرح کسی بزرگ سلسلہ نے خاص علاج کروانا ہوتا تو آبا جان کے پاس تشریف لائے۔

عظیم بھائی سے پیار

حضرت میر محمد اسحق صاحب آپ سے چھوٹے تھے۔ آبا جان کو ان سے

سے سیدہ کو اگر بیٹیوں کی طرح پیار تھا تو آبا جان پر انہیں بہت ناز تھا۔ آبا جان ہمیشہ عید پر اپنی آپا کو عیدی بھیجتے۔

حضرت میر صاحب کے حضرت مسیح موعودؑ کے احترام کے باوجود بے تکلفی کے تعلقات بھی تھے۔ سیدہ حضرت ام متین صاحبہ بیان کرتی ہیں۔ آبا جان سنایا کرتے تھے۔ آبا جان حضرت مسیح موعودؑ کے لئے سیب منگو کر رکھا کرتے۔ ہمیں کبھی گدگدی محسوس ہوتی تو الماری کھولتے۔ اور کہتے آپا کتنے سیب لاویں۔ حضرت مسیح موعودؑ تصنیف فرما رہے ہوتے۔ ہماری آواز سننے تو سمجھ جاتے کہ ان کا سیب کھانے کو جی چاہتا ہے۔ آپ کے لبوں پر مسکراہٹ بکھر جاتی۔ اور ہمیں سیب مل جاتے۔

اولاد کی تربیت

حضرت سیدہ ام متین صاحبہ نے میرے سوال کے جواب میں فرمایا ملازمت کے دوران آبا جان بہت معمور الاوقات تھے۔ ہم نے تو آپ کے بڑھاپے کو ہی دیکھا ہے۔ آپ بچوں کو نماز باجماعت کی بہت تاکید فرماتے تھے۔ گھر میں نماز ادا فرماتے تو ہمیں ساتھ کھڑا کر لیتے دعائیں یاد کراتے۔ بچوں سے پیار بھی تھا۔ لیکن کڑی نظر رکھتے تھے۔ میں نے

بہت پیار تھا۔ میں نے خود دیکھا۔ چچا ابا بیمار ہونے تو ابا جان اُن کے پاؤں سہا رہے ہیں۔ آخری بیماری میں ابا جان میر صاحب کے کمرے میں جاتے اور سخت بے چین ہو کر باہر آتے، دُعا مانگتے اور فرماتے ڈاکٹر اب اُن کو کیوں ٹیکے پر ٹیکہ لگا رہے ہیں۔ یہ ٹیکے میرے دل پر لگتے ہیں۔ بھائی کی وفات پر اشعار میں کہا۔ میرا ایک بازو جاتا رہا۔ اُن کی وفات پر جو مضمون لکھا اُس میں فرمایا :-

”وہ آفتاب علم و حکمت اور مجموعہ محاسن اخلاقی نبوی ہمیشہ کے لئے اس دُنیا سے غروب ہو گیا۔“

(الفصلِ یکم اکتوبر ۱۹۴۲ء ص ۱)

بچی کو گھر سے رخصت کرتے وقت

حضرت سیدہ ام متین صاحبہ نے احقر کے جواب میں فرمایا۔ مجھے گھر سے رخصت کرتے وقت ابا جان نے ہدایات ایک نوٹ بک میں اپنے قلم سے تحریر فرمائیں۔ جو میرا سرمایہ زندگی ہے۔ میں ہر باب سے گزارش کروں گا کہ وہ ان ہدایات کا مطالعہ کریں۔ اور اپنی نحتِ جگر کو جب گھر سے رخصت کریں خدا را انہیں بتائیں کہ کس طرح وہ جاتے والے گھر اور اپنی زندگی کو جنت کا گہوارہ بنا سکتی ہیں۔ حضرت میر

صاحب نے اپنی بڑی بیٹی کو ان الفاظ سے الوداع کیا :-
”مریم صدیقہ ! السلام علیکم ورحمۃ اللہ وبرکاتہ!
اس کاپی میں چند نوٹ اور نصیحتیں ہیں جو میرے نزدیک تمہارے لئے انشاء اللہ تعالیٰ مفید ہوں گی۔ امید ہے کہ تم ان پر عمل کرو گی اور میرے لئے دُعا کرو گی۔“

آغاز اس سے کیا کہ خدا کا شکر ادا کرو کہ اُس نے اپنے فضل سے تم کو وہ خاندن دیا ہے جو اس وقت روئے زمین پر بہترین شخص ہے۔ اس کے بعد حضرت مسیح موعود علیہ السلام کے وہ الفاظ ہیں جن کا نزول وحی الہی کی صورت میں مسیح پاک پر ہوا اور جس کا آغاز فرزندِ دلبند گرامی ارجمند کے الفاظ سے شروع ہوتا ہے۔ یہ الفاظ تحریر کر کے میر صاحب لکھتے ہیں :-

بس تم اپنی خوش قسمتی پر جتنا بھی ناز کرو کم ہے۔
اس کے بعد فرمایا :-

”مریم صدیقہ ! جب تم چہیا ہوئیں تو میں نے تمہارا نام مریم اسی نیت سے رکھا تھا کہ تم کو خدا تعالیٰ اور اس کے سلسلہ کی خدمت کے لئے وقف کروں۔ اس وجہ سے تمہارا دوسرا نام نذر الہی بھی تھا۔ اب اس نکاح سے مجھے یقین ہو گیا کہ

میرے بندہ نواز خدا نے میری درخواست اور نذر کو قبول کر لیا تھا۔ اور تم کو ایسے خاوند کی زوجیت کا شرف بخشا جس کی زندگی اور اس کا ہر شعبہ اور ہر لحظہ خدا تعالیٰ کی خدمت اور عبادت کے لئے وقف ہے۔ پس اس بات پر بھی شکر کرو کہ تم کو خدا تعالیٰ نے قبول فرمایا اور میری نذر کو پورا کر دیا۔ فالحمد للہ۔

اس کے بعد محترم میر صاحب نے خاوند کی اطاعت کے بارے میں ارشاد رسول اللہ صلی اللہ علیہ وسلم درج کیا اور فرمایا :-

”سمجھنے کے لئے بڑی موٹی بات یہ ہے کہ جس گھر میں خاوند بیوی کا مطیع ہو جائے یا بیوی خاوند کی مطیع ہو جائے وہی گھر بہشت بن جاتا ہے۔ اگر دونوں اپنے تئیں بادشاہ خیال کریں تو ایسا گھر جہنم سے بدتر ہو جاتا ہے۔ جب ایک سلطنت میں دو بادشاہ نہیں سما سکتے تو ایک گھر میں کس طرح سما سکتے ہیں۔ پس عورت کو خاوند کے گھر جانے سے پہلے ہی سوچ لینا چاہیئے کہ میں نے کامل اطاعت سے اپنے گھر اور آخرت کو جنت بنانا ہے۔“

فرمایا :-

”میری پیاری مریم صدیقہ! تمہیں معلوم ہے کہ تمہاری تین سو کنیں پہلے موجود ہیں۔ وہ تمہاری شادی سے پہلے بھی تمہاری بھابی جان تھیں اور تم ہم اور سب ان کی عزت اس لئے کرتے تھے کہ خدا تعالیٰ نے ان کو حضرت خلیفۃ المسیح کی بیویاں بنایا تھا۔ اب تم بھی اس جماعت میں داخل ہو گئی ہو۔ پس ہمیشہ ان کو اپنا بزرگ اور عزیز اور بہنوں کی طرح خیال کرو۔ بلکہ پہلے سے زیادہ ان کی عزت کرو۔ جس طرح چھوٹی بہن اپنی بڑی بہن کی عزت کرتی ہے۔ اور ان کے بچوں کو ایسی ہی نظر سے دیکھو جس طرح ایک بہن دوسری بہن کے بچوں کو دیکھتی ہے بلکہ اس سے بھی زیادہ۔ کیونکہ وہ حضرت مسیح موعود کی نسل اور ذریت ہیں۔ خدا تعالیٰ تم کو توفیق دے۔“

مریم صدیقہ! تم اندازہ نہیں کر سکتیں کہ حضرت خلیفۃ المسیح پر خدمت دین کا کتنا بوجھ ہے اور اس کے ساتھ کس قدر ذمہ داریاں اور تفکرات اور مہموم و غموم وابستہ ہیں اور کس طرح وہ اکیلے تمام دنیا کے برسر کار رہیں۔ اور اسلام کی ترقی اور سلسلہ احمدیہ کی بہبودی کا خیال ان کی زندگی کا مرکزی نکتہ ہے۔ پس ایسے مبارک وجود کو اگر تم کبھی بھی خوشی دے سکو

اور کچھ بھی ان کی تکان اور تفکرات کو اپنی بات چیت۔ خدمت گذاری اور اطاعت سے ہلکا کر سکو تو سمجھ لو کہ تمہاری شادی اور تمہاری زندگی بڑی کامیاب ہے۔ اور تمہارے نامہ اعمال میں وہ ثواب لکھا جائے گا جو بڑے سے بڑے مجاہدین کو ملتا ہے۔

بیوی کا پہلا فرض ہے کہ جب وہ خاوند کے گھر جائے تو اُس کی مرضی پہنچانے کی کوشش کرے۔ اور اس کی طبیعت اور مزاج کا علم حاصل کرے۔ پھر اگلا مرحلہ یعنی خاوند کو راضی رکھنا بہت آسان ہو جاتا ہے۔ مگر بعض باتیں ایسی ہیں جو عموماً خاوند کی تکلیف کا باعث ہوتی ہیں۔ ان سے خاص کر احتراز چاہئے اور میں ان کا ذکر کر دیتا ہوں۔ ان میں سے ایک بات یہ ہے کہ بیوی اکثر اوقات خرچ کے لئے تقاضا کرتی ہے۔ خرچ حکمت سے لینا چاہئے۔ نہ کہ تقاضہ اور تنگ کر کے اور جب خاوند کے پاس روپیہ موجود نہ ہو اس وقت مطالبہ کرنا اس کو تکلیف دینا ہے۔

ایک بات یہ ہے کہ بیوی اکثر اوقات بد مزاج یا خاموش رہے اور جب خاوند گھر میں آئے تو اُسے سچے دل سے خوش آمدید

نہ کرے یا اس کی بات کاٹے۔ یا ایسے الفاظ لوگوں کے سامنے کہے جس میں خاوند کی کسی قسم کی تحقیق ہو یا بہت نخرے کرے اور ناز برداری کی خواہش رکھے۔ اس کی خیر خواہی کی بات کو نہ مانے۔ مثلاً وہ کہے کہ میرے ساتھ کھانا کھاؤ تو جواب دے کہ مجھے بھوک نہیں۔ وہ کوئی دوا تجویز کرے تو کہے یہ مجھے مفید نہیں ہوگی۔ میں اسے استعمال نہیں کروں گی۔ وہ کوئی کپڑا یا تحفہ لا کر دے تو اسے حقارت سے دیکھے۔ غرض ایسی بیسیوں چھوٹی چھوٹی باتیں ہیں جن میں بیبیاں فیل ہو جاتی ہیں اور اپنی زندگی کو تلخ کر لیتی ہیں۔

بحث کرنا اور مخالف جواب دینا یہ خاوند کے دل سے بیوی کی محبت کو اس طرح اڑا دیتا ہے جس طرح ربر پینسل کے لکھے کو۔ اور یہ عادت آج کل کی تعلیم یافتہ لڑکیوں میں بہت ہے۔

مریم صدیقہ! تمہاری زندگی اب خلیفہ کی رضا جوئی اور خدا تعالیٰ کی محبت کے لئے ہے۔ اس لئے دنیا کی چیزوں اور زمینتوں سے ابھی سے اپنے دل کو ہٹا لو۔ بجائے رنگین کپڑوں۔ عمدہ جوتوں۔ نفیس زیورات کے قرآن مجید، نمازی، روزے۔

نیک کام، عمدہ اخلاق، دینی کتابوں کا مطالعہ۔ پاک خواتین
اسلام کے نقش قدم پر چلنا۔ سلسلہ کی خدمات میں حصہ لینا۔ یہ
باتیں تمہارا مقصود ہو جائیں۔ اور دنیا کی زریب و زینت اصل
مقصد نہ رہے۔

مریم صدیقہ! صبح کی نماز کے بعد قرآن مجید کی تلاوت اگر
ہمیشہ کرتی رہو گی تو تمہارے دل میں ایک نور پیدا ہو گا۔
اس کے بعد محترم میر صاحب نے اپنی بیچی کو صفائی کے بارہ میں ہدایات
دیں۔ جن یہ درج ہے کہ صبح، دوپہر، شام تین وقت مسواک کرو۔ اور
فرمایا خوشبو اور عطر کو شارج نے بہت پسند کیا ہے۔ آپ نے فرمایا
”مصنوعی پوڈر اور لپ شک وغیرہ چیزیں جلد کو آخر کار خراب
کر دیتی ہیں اور بعض ان میں سے زہریلی بھی ہوتی ہیں۔ اور جو
لوگ ایسی چیزوں کے بہت دلدادہ ہوتے ہیں۔ وہ آخر ادنیٰ
خیالات میں ہی محصور ہو جاتے ہیں اور حسن اخلاق کی جگہ
حسن اعضا ہی ان کا منتہائے نظر ہو جاتا ہے۔ پس سوائے
گاہے بگاہے استعمال کے ان کی طرف زیادہ توجہ نہیں
چاہیے۔

مریم صدیقہ! جس نیک بی بی کو گھر کی صفائی۔ پکانا۔ سینا

اور خانہ داری آتی ہے وہ خاوند کو زیادہ خوش کر سکتی ہے۔
بہ نسبت اس کے جونگی ناولیں یا قصے ہی پڑھتی رہتی ہے یا
اپنے ہی بناؤ سنگار میں مصروف رہتی ہے۔
بیماری میں زیادہ گھبراہٹ اور بے صبری نہ کرنے کی تلقین کرتے
ہوئے فرماتے ہیں:-

”بے قراری کا اظہار ایک معیوب بات ہے۔ صبر ایک اعلیٰ خلق ہے۔
خصوصاً عورتوں کے لئے اور بھوک۔ بیماری۔ درد اور اذیت پر
صبر کرنا، صدق، تقویٰ اور ایمان کی علامت ہے۔

مریم صدیقہ! اگر ہر معاملہ میں اور ہر تکلیف اور مشکل اور
آرام اور راحت میں خدا تعالیٰ سے دعا مانگنے کی عادت ڈالو
تو اللہ تعالیٰ تمہاری زندگی کو اپنے فضل سے نہایت کامیاب
زندگی بنادے گا میں بھی تمہارے لئے خدا تعالیٰ سے دعا کرتا ہوں
اور کرتا رہا ہوں۔

اللَّهُمَّ اِنِّیْ اَعُوْذُ بِكَ وَذَرِّیْنِہَا مِنَ الشَّیْطٰنِ الرَّجِیْمِ
یَا مُرْیْمُ اَقْنِیْ لِرَبِّکِ وَاَسْجِدْیْ وَارْکَعِیْ مَعَ الرَّاْکِعِیْنَ
پھر ان کو قادیان کی سکونت مل جانے کا ذکر کرتے ہوئے فرمایا:-
”اس خوش نصیبی پر جتنا بھی ناز کرو کم ہے۔ جو لڑکیاں قادیان

میں پیدا ہوئیں اور یہاں جوان ہوئیں اور بیاہ کر باہر چلی گئیں
 اُن کے دل سے پوچھنا چاہیے کہ ان پر کیا گزرتی ہے؟
 تندرستی اور صحت کا خیال رکھنے کی تاکید کی اور فرمایا:-
 ”صحت کے گرنے سے انسان کے خیالات، اخلاق اور اس کے
 نیک اعمال سب میں ناگوار تغیر آجاتا ہے۔“

اختتام آپ نے ان الفاظ پر کیا:-
 اوصیک بتقوی اللہ والتموا ظمۃ علی ذکر اللہ
 خدا حافظ۔ والسلام۔ محمد اسمعیل

مجمع البحرين

علم کی دو قسمیں بیان کی گئی ہیں۔ علم ادیان اور علم ابدان۔ حضرت میر
 صاحب علم کی دونوں اقسام کے جامع تھے۔ آپ ایک ماہر مرجن، ہمدرد
 ڈاکٹر نافع الناس کے ساتھ ساتھ۔ دینی علوم پر گہری دسترس رکھتے
 تھے۔ ریٹائرڈ ہونے کے بعد جہاں آپ کا طبی فیضان جاری رہا۔ وہاں
 الفضل کے صفحات شاہد ہیں کہ ہر اہم اور پیش آمدہ مسئلہ پر آپ
 کے اسپ قلم نے جولانیاں دکھائیں۔ راقم الحروف نے آپ کی وفات سے
 نو ماہ قبل کے الفضل کی ورق گردانی کی تو دیکھا کہ چالیس سے زائد

مضامین صرف الفضل کے صفحات کی زینت بنے۔ ان میں دوستوں کے
 دینی سوالات کے جوابات بھی ہیں۔ اللہ تعالیٰ کی صفات، مقطعات قرآنی
 تفسیر قرآن، ذکر الہی، دنیا میں تکالیف اور مصائب کے فلسفہ سے
 لے کر پیش آمدہ مسائل سبھی پر آپ نے اپنے خیالات کا اظہار فرمایا
 ہے۔

حضرت مصلح موعود سیدنا حضرت خلیفۃ المسیح الثانیؒ نے بھی حضرت
 میر صاحب کے اس وصف کا ذکر فرمایا۔ آپ نے حضرت میر صاحب کے
 کتبہ کی جو عبارت تجویز فرمائی اُس میں فرمایا:-
 ”ریٹائرمنٹ کے بعد اکثر صحت خراب رہتی جب اچھی ہوتی تو
 الفضل میں مضامین لکھتے؟“ (تاریخ احمدیت جلد ۱)

علمی سرمایہ

بے شمار مضامین کے علاوہ آپ نے متعدد تصانیف فرمائیں مثلاً تاریخ
 مسجد فضل لندن، کمرہ کرم۔ یہ قرآنی اوامرو نواہی کا سلیس ترجمہ ہے۔
 مقطعات قرآنی۔ اربعین اطفال۔ تحفہ احمدیت۔ جامع الافکار۔
 بخارہ دل۔ آپ بیتی۔ حفاظتِ ریش۔

هَآذِمِ اللَّذَّاتِ

حضرت ابوہریرہؓ سے روایت ہے کہ آنحضرت صلی اللہ علیہ وسلم نے فرمایا :-

أَكْثَرُوا ذِكْرَ هَآذِمِ اللَّذَّاتِ

(ترمذی ابواب الذہر باب ما جاء فی ذکر الموت)

کہ موت جو کہ لذتوں کو توڑنے والی ہے اس کو بہت یاد کیا کرو۔
فقہ اللغة میں امام ثعالبی ایک حدیث لائے ہیں :-

النَّاسُ نِيَامٌ إِذَا مَاتُوا انْتَبَهُوا -

کہ لوگ سوئے ہوئے ہیں جب مر جائیں گے وہ بیدار ہو جائیں گے۔
موت زندگی کے خاتمہ کا نام سمجھا جاتا ہے لیکن یہ ایک تسلسل ہے۔
بلکہ مذہب کا تصور تو یہ ہے کہ زندگی ایک پردہ تھی جس کے اٹھنے
کے بعد حقائق کا انکشاف ہو گا۔ یہ قرآنی آیت اسی طرف اشارہ
کرتی ہے :-

فَكَشَفْنَا عَنْكَ غِطَاءَكَ فَبَصَرُكَ الْيَوْمَ

حَدِيدُ (سورہ ق آیت ۲۳)

خدا کے بندے موت سے گھبراتے نہیں۔ وہ مسکراتے چہروں

سے اس کا استقبال کرتے ہیں۔
اس دُنیا میں جب وہ اپنا مفوضہ کام ختم کر لیتے ہیں تو پھر وہ خدا
کے پاس جانے کو ہی ترجیح دیتے ہیں۔ حضرت میر صاحب کی زندگی میں
عباد الرحمن کا یہ وصف ہمیں نمایاں نظر آتا ہے۔ خواجہ غلام نبی صاحب
لکھتے ہیں :-

”ایک روز میں آپ کی خدمت میں حاضر ہوا تو آپ نے فرمایا
آب تو دُنیا سے دل سرد ہو گیا ہے۔ آب دُنیا کی کوئی حسرت
نہیں۔ آب موت کے لئے تیار ہوئے ہوئے کیا۔ آپ کو بے شک دُنیا
میں رہنے کی ضرورت اور خواہش نہ ہو۔ لیکن دُنیا کو اور
خاص کر جماعت کو آپ کی بے حد ضرورت ہے۔ آپ ایسے الفاظ
کیوں استعمال کرتے ہیں۔ فرمایا ایک اہم کام سرانجام دینے
کے لئے میں نے خدا تعالیٰ سے کچھ جہلت مانگی تھی۔ اب وہ
کام مکمل ہو گیا اور میں موت کے لئے تیار ہوں۔“

(الفصل ۲۲ جولائی ۱۹۲۷ء)

نظم میں اپنے مولائے حقیقی کو مخاطب ہو کر فرماتے ہیں :-

ایک پل بھی آپ گزر سکتا نہیں تیرے بغیر
آب تک تو ہو سکا جیسے گذارا ہو گیا

بعد مُردن قبر کے کتبے پہ یہ لکھنا میرے
آج ہم دلبر کے اور دلبر ہمارا ہو گیا

(الفضل ۱۹۲۳ء)

حضرت مولانا راجیکی صاحب نے میر صاحب کی آخری بیماری میں
جب آپ کی صحت کے لئے خدا تعالیٰ سے دعا کی تو آپ کو الہام ہوا۔
”میر محمد اسماعیل ہمارے پیارے ہیں۔ ان کے علاج کی
طرف فکر کرنے کی چنداں ضرورت نہیں ہم خود ہی ان کا
علاج ہیں۔“

اور یہ لکھنے کے بعد مولانا راجیکی صاحب نے اس کے نیچے امیر خسرو
کا یہ شعر لکھا ہے :-

از سر بالین من بر خیز اے نادان طبیب

در دمندِ عشق را دار و بجز دیدار نیست

(الفضل ۶ اگست ۱۹۲۳ء)

کہ اے نادان طبیب میرے سر ہانے سے اٹھ جا کہ عشق کا
درد رکھنے والے مریض کا علاج بجز دیدار کے اور کچھ نہیں۔
وفات سے قریب دو سال پہلے آپ نے ایک مضمون لکھ کر شیخ
محمد اسماعیل صاحب پانی پتی کو دیا کہ میری وفات کے فوراً بعد اسے

شائع کروا دینا۔ یہ مضمون ۲۲ جولائی ۱۹۲۶ء کے الفضل میں شائع شدہ
ہے۔ اور وفات کی تاریخ شیخ محمد اسماعیل صاحب نے خود درج کی۔
اس تحریر کا ایک ایک لفظ وَمَنْ خَافَ مَقَامَ رَبِّهِ جَنَّتَانِ کا
مظہر ہے اور دال ہے کہ اس دنیا میں حضرت میر صاحب کو اگلے جہان
کے نظارے کروا دیئے گئے تھے۔ اور خدا کی صفات آپ پر جلوہ گر
ہو گئی تھیں۔

”میں محمد اسماعیل ولد حضرت میر ناصر نواب صاحب ولد سید
ناصر امیر صاحب دہلوی آج مؤرخہ ۱۸ جولائی ۱۹۲۶ء بوقت
پونے آٹھ بجے شام اپنے احباب و اعزہ سے رخصت ہو کر
عالم برزخ میں آگیا ہوں۔ اللہ تعالیٰ میری پردہ پوشی اور
معفرت فرمائے۔ آمین۔“

میں نے دنیا میں چھیا سٹھ سال قیام کیا۔ یعنی ۲۰ شعبان
۱۲۹۸ھ مطابق ۱۸ جولائی ۱۸۸۱ء دوشنبہ کے روز پیدا ہوا
اور اٹھارہ جولائی ۱۹۲۶ء میں اس جہان فانی کو چھوڑا ناظرین
اللہ تعالیٰ سے دعا فرماویں کہ وہ مجھے قبر کے دکھوں۔ حشر
کی تکالیف پل صراط کے مصائب اور دوزخ کے عذابوں سے
محفوظ کر کے جنت الفردوس میں محض اپنے فضل، رحم

اور کرم سے جگہ عنایت فرمائے۔ اور اپنی نعمتوں سے
بہرہ وافر عطا کرے۔ آمین۔

کہ ہم میں سے ہر ایک نے خواہ وہ کوئی بھی ہو۔ دُنیا
کو ایک دن چھوڑنا ہے۔ مگر پھر بھی ہم اس سے اس طرح
چمٹے رہتے ہیں جس طرح بچہ ماں سے۔ اور ہر گنہگار ہونا
نہیں چاہتے۔ یہاں تک کہ ہم کو زبردستی اور اکثر اوقات
خلاف مرضی اس سے الگ کیا جاتا ہے۔ حالانکہ اگر موت نہ
ہوتی تو ہم اپنے بڑھوں اور ناکارہ لوگوں کو شاید اپنے
ہاتھوں سے قتل کر دیتے۔ یا دُنیا سے تنگ آ جانے کی وجہ
سے خود کشیاں کرتے پھرتے۔ دُنیا کی زندگی اور اس کے
دُکھ آخر کار اس میں ہمارا رہنا دو بھر کر دیتے۔

پس خدا تعالیٰ کی کمال حکمت نے ہمارے لئے ایسا انتظام
فرمایا کہ ہم خود ایک عمر کے بعد عالم دُنیا سے اکتانے لگتے ہیں
لیکن چونکہ دوسرا عالم بن دیکھا ہوتا ہے۔ اور شاید آخرت
پر کامل یقین میسر نہیں ہوتا اور اپنے گناہوں کا ڈھیر
سامنے نظر آتا ہے۔ اس لئے ہم کو دوسرے جہان کی طرف
انتقال کرتے ہوئے سخت ہچکچاہٹ محسوس ہوتی ہے۔

حالانکہ عالم بقا ہی اصل جگہ ہے۔ جہاں صفاتِ الہیہ اپنی
پوری شدت کے ساتھ ہم پر جلوہ گر ہونے والی ہوتی ہیں۔
آخرت کی ربوبیت دُنیا کی ربوبیت سے شدید تر ہے۔ آخرت
کا رحم دُنیا کے رحم سے ارفع تر ہے اور آخرت کی مالکیت
دُنیا کی مالکیت سے اعلیٰ تر ہیں۔ موت تو صرف ایک دروازہ
ہے جو ایک خاردار سُرنگ کے سر پر ہے۔ اور دوست کو
دوست سے اور بندہ کو اپنے مالک سے ملاتا ہے۔ پس چند
کانٹوں کی خراشوں سے ڈر کر حُسنِ ازیلی کی طرف نہ جانا یا
نعمتِ ابدی سے مُنہ پھیر لینا اور اس مُحسن کی طرف والہانہ
شوق و محبت اور عشق کے ساتھ قدم نہ اٹھانا محض بے وقوفی
اور نادانی ہے۔ وہاں خدا دُنیا کے خدا سے زیادہ مہربان
ہے۔ زیادہ کریم ہے۔ زیادہ غفور ہے۔ زیادہ منعم ہے۔
زیادہ مجیب و قریب ہے۔ زیادہ رؤوف ہے۔ زیادہ نافع
ہے۔ زیادہ حُنان و منان ہے اور زیادہ سے زیادہ ہماری
خواہشیں پوری کرنے والا ہے۔ اور یقیناً ویسا نہیں جیسا
غیر مذہب والوں نے اس کو سمجھ رکھا ہے۔ یا ہم میں سے اکثر
نے اس کو ہوتا بنا رکھا ہے۔ اس نے تو انسان کو بہشت کے

لئے اور اپنی صفات کے فیضان کے لئے پیدا کیا ہے۔ پس یہ بدظن اپنے محسن پر کیوں کر روا رکھی جاسکتی ہے۔ کہ وہ ہم کو وہاں دائمی دکھ دینے کے لئے لئے جاتا ہے۔ میں نے دُنیا میں تکالیف، ابتلاء، مصائب اور بیماریاں سب دیکھے مگر ان میں بھی خدا کے فضل اور اُس کی رحمت کو ہر قدم پر محسوس کیا۔ پس اب جبکہ لقائے الہی کا مقام قریب تر ہوتا جاتا ہے۔ میں کیونکہ آگے بڑھنے یا انتقال مقامی سے ڈرتا رکتا ہوں۔

سو اے عزیزو! تم بھی اس رحمان رحیم خدا کی محسانہ صفات پر ایمان بلکہ یقین رکھو۔ اور موت کو صرف ایک پیڑھی سمجھو جو سچلی منزل سے انسان کو بالا خانہ تک پہنچاتی ہے۔ اللہ تعالیٰ بندہ کی کسی چیز کا محتاج نہیں۔ نہ اس کے مال کا نہ اس کی عبادت کا۔ وہ تو صرف اتنا چاہتا ہے کہ بندے اس کو ہی اپنا پیارا رب تسلیم کریں۔ اس کے ساتھ کسی کو شریک نہ کریں۔ اور اسی کو اپنا محسن، اپنا منعم، اپنا خیر خواہ اور اپنا مالک سمجھیں۔ پس کیا اتنی سی بات کے لئے انسان اپنی عاقبت خراب کر سکتا ہے۔ اس نے تو فرما دیا

ہے کہ مَنْ قَالَ لَا إِلَهَ إِلَّا اللَّهُ دَخَلَ الْجَنَّةَ۔ پس کیا اس کلمہ کے کہنے اور مان لینے سے جو محض حق ہی حق ہے۔ کوئی انسان انکار کر سکتا ہے۔ میں نے ایک عظیم الشان نبی سے لے کر دُنیا کی ادنیٰ ترین مخلوق کو اپنی آنکھوں سے دیکھا لیکن جو کہم۔ جو رحم۔ جو شفقت۔ جو مروت اور جو احسان مجھے اپنے خداوند خدا میں نظر آیا بخدا وہ ہرگز کسی دوسرے میں نظر نہیں آیا۔ پس ایسے خدا کے لقاء سے اور اس کے رُوبرو پیش ہونے سے ڈرنے کے کیا معنی۔ دُنیا کے آرام اور نعمتیں ان آراموں اور نعمتوں کا کیا مقابلہ کر سکتی ہیں جو اس نے ہمارے لئے اگلے جہاں میں مقدر کر رکھی ہیں۔ نیک اخلاق اور مذہبی عبادتیں تو محض ہمارے اپنے فائدہ کے لئے ہیں۔ نہ کہ خدا کے کسی فائدہ کے لئے۔ لیکن اگر ان میں کچھ کمی رہ جائے تو اسے دُعاؤں سے پوری کرو۔ مگر اپنے آقا کا دامن کسی حالت میں بھی نہ چھوڑو۔ کیونکہ ایسی وفاداری بہر حال تمہارے لئے بابرکت اور سودمند ثابت ہوگی۔

وَأَتَوَضَّعُ أَمْرِي إِلَى اللَّهِ - إِنَّ اللَّهَ بَصِيرٌ بِالْعِبَادِ
وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ آمِينَ

أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَاشْهَدْ
أَنَّ مُحَمَّدًا عَبْدُهُ وَرَسُولُهُ - رَبَّنَا إِنَّا سَمِعْنَا
مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا
رَبَّنَا فَأَغْرَقْنَا ذُوقُوا نَارَ اللَّهِ وَكُفِّرْنَا سِجِّينًا لِنَبَا
وَتَوَفَّنَا مَعَ الْأَبْرَارِ - آمين -

سفر آخرت کی تیاری

اللہ تعالیٰ نے اپنے بندے حضرت میر محمد اسماعیل صاحب کو ان کی
وفات کے وقت کے بارہ میں بتلادیا تھا۔ مرزا عزیز احمد صاحب
راوی ہیں کہ وفات سے کچھ عرصہ قبل میر صاحب نے صاحبزادہ مرزا منور احمد
صاحب کو بتلایا کہ میری وفات چھیا سٹھ سال کی عمر میں ماہ جولائی میں جمعہ
کے دن ہوگی اور یہ بات میں ایک خواب کی بناء پر کہتا ہوں۔

(الفضل ۲۲ جولائی ۱۹۴۷ء)

اپنی نوٹ بک میں درخواست کے عنوان سے آپ نے ایک تحریر
لکھی۔ مرزا عزیز احمد صاحب کو بلا کر اسے پڑھایا۔ فرمایا اچھی طرح
سمجھ لو۔ جب میان عزیز احمد صاحب نے عرض کی کہ سمجھ لیا تو فرمایا
اس پر دستخط کر دو۔ تحریر کا ہر لفظ اس پر شاید وناطقی ہے کہ الایمان

بین الخوف والرجاء۔ کہ ایمان اُمید و بیم کی درمیانی کیفیت کا
نام ہے۔ خدا کی رحمت کے امیدوار بھی رہو اور اس کی محبت سے
خوف بھی رہے۔ تحریر کے الفاظ یہ تھے :-

”آخر میں حضرت خلیفۃ المسیح کی خدمت میں السلام علیکم کے بعد
عرض ہے کہ کوئی شخص اپنے انجام سے آگاہ نہیں۔ اللہ تعالیٰ
میرا انجام اچھا کرے اور مجھے بہشتی مقبرہ کا اہل بنائے۔ اگر یہ
فضل مجھ پر خدائے قدوس کی طرف سے ہو جائے تو میری
خواہش ہے کہ اپنے لوگوں میں دفن ہوں۔ ایک جگہ حضرت
والدہ صاحبہ اور دیوار کے درمیان ایک قبر کی ہے جس پر
کی نہر بانی ہوگی اگر مجھے وہاں دفن کیا جائے۔ وَأُقَوِّضُ
أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ -

اسی نوٹ بک میں تحریر ہے :-

”میری نعش کو غسل دینے کے لئے اگر ممکن ہو تو شیخ عبدالحکیم
صاحب بھائی جی اور شیخ محمد اسماعیل صاحب پانی پتی اور حکیم
عبد اللطیف صاحب شہید کو بلا لیا جائے۔ شہید صاحب پانی
ڈالیں۔ کفن موجود ہے۔“

(الفضل ۲۲ جولائی ۱۹۴۷ء)

آپ کی بیماری

اپریل ۱۹۴۷ء میں آپ کو دسمہ کا شدید دورہ ہوا۔ وسط جون میں بیماری نازک صورت اختیار کر گئی۔ اس موقع پر حضرت مصلح موعود نے خطبہ جمعہ میں آپ کے لئے دُعا کی تحریک کی۔ جس میں حضرت مسیح موعود کے ابتدائی صحابہ کی تربیت۔ ان کے روحانی مقام کا ذکر کرتے ہوئے حضرت میر صاحب کے لئے دُعا کی تحریک کرتے ہوئے فرمایا:-

”اللہ تعالیٰ صحابہ کے وجود کو لمبے عرصہ تک قائم رکھے تاکہ جماعت کے اندر ایسے نئے وجود پیدا ہو جائیں جو اپنی قربانی اخلاص اور تقویٰ کے لحاظ سے صحابہ کا ہر رنگ رکھتے ہوں۔“

حضور نے فرمایا:-

”روحانی رنگ ظاہری قربانیوں سے پیدا ہوتا ہے اللہ تعالیٰ سے دُعا میں کرنا اس کے کلام پر غور کرنا۔ اس کی صفات کو اپنے اندر پیدا کرنے کی کوشش کرنا اور دوسروں کے اندر بھما ان صفات کو پیدا کرنا۔ اس کا نام روحانیت ہے۔۔۔۔۔ اللہ تعالیٰ کی محبت اور صفاتِ الہیہ کو اپنے اندر جذب

کرنا اور لوگوں کو ان چیزوں کی طرف توجہ دلانا۔ یہی اصل روحانیت ہے۔“ (الفضل ۷، جولائی ۱۹۴۷ء)

۶۔ ۷ جولائی ۱۹۴۷ء کو آپ پر نمونہ کا حملہ ہوا۔ ہر ممکن علاج کیا گیا۔ لیکن خدائی تقدیر اب یہ معلوم ہوتی تھی کہ گلستانِ احمدیت کی نغمہ ریزہ عندلیبِ جنت کے اشجار کی شاخوں پر چھپ چاہئے۔ خدا کا زائد اور تارکِ دنیا بندہ اپنے محبوبِ ازل کے ہاں حاضر ہو جائے۔

رفیقہ حیات کو وصیت

”وفات سے چند روز قبل اپنی اہلیہ محترمہ کو بلایا۔ ان کا ہاتھ اپنے ہاتھ میں لیا اور فرمایا۔ وعدہ کرو میرے مرنے پر آہِ وزاری نہ کرو گی۔ دین سے ناواقف عورتیں بین کرتی ہیں۔ ایسی کوئی بات نہ کرو گی۔ حدیث میں آیا ہے بے اختیار جو آنسو نکل جائیں اُن کا کوئی خرچ نہیں۔“ (الفضل ۲۲، جولائی ۱۹۴۷ء)

۱۸ جولائی

۱۸ جولائی جمعہ کا روز تھا ساڑھے چھ بجے کے قریب ڈاکٹر شفقت اللہ صاحب نے سورہ یٰسین کی تلاوت نہایت سوز اور درد میں ڈوبی ہوئی

آواز کے ساتھ کی۔ ساڑھے سات بجے کے قریب حضرت مصلح موعود صحن میں ٹہل رہے تھے کہ اندر سے اچانک آواز آئی جلدی آئیں حالت نازک ہے۔ حضور اندر تشریف لے گئے تو سانس اکھڑ رہا تھا۔ سات بجے کہہ جالینٹ پر آپ نے آخری سانس لی۔ اور میرنا صرناوب کا تختہ جگر۔ اماں جان کا بھائی۔ مسیح موعود کا منظور نظر۔ اپنے خدا کے حضور حاضر ہو گیا۔

انیس جولائی کو آٹھ بجے جنازہ اٹھایا گیا۔ نماز جنازہ کی انیس صفیں تھیں۔ چھ سات ہزار کے درمیان اجاب نماز میں شریک ہوئے۔ میرنا صرناوب کے موعود بھانجے اور حاماد حضرت خلیفۃ المسیح الثانیؒ نے نماز جنازہ پڑھائی۔ نماز جنازہ کے بعد کفن کا منہ کھولا اور خلیفۃ المسیح نے ماموں کی پیشانی پر بوسہ دیا۔ اس کے بعد حضرت میاں بشیر احمد صاحب نے اور پھر باری باری خاندان کے دوسرے افراد نے نورانی جبیں کو چھوا۔ چہرہ باوجود طویل بیماری کے بہت بارونق، شگفتہ اور نورانی نظر آتا تھا۔ حضرت خلیفۃ المسیح، میر داؤد احمد اور میر سید احمد ابن حضرت میر محمد امجد علی صاحب نے آپ کا جسد مبارک لمحو میں رکھا۔ حضرت خلیفۃ المسیح نے اپنے ہاتھوں سے مٹی ڈالی اور آخری دعا کروائی۔ آپ کی قبر کے کتبہ کی عبارت حضرت مصلح موعود نے یہ تجویز فرمائی:

”حضرت مسیح موعودؑ کو ان سے بہت محبت تھی۔ اُن کے تمام

کاموں میں آپ دلچسپی لیتے تھے۔ اسی طرح حضرت میر صاحب کو آپ کے ساتھ عاشقانہ تعلق تھا۔ بھائیوں میں حضرت ام المؤمنین کو میر محمد امجد علی سے زیادہ محبت تھی۔ نہایت ذکی اور ذہین تھے۔ حضرت مسیح موعودؑ نے جب خطبہ الہامیہ دیا تو حضور نے تحریک فرمائی۔ اجاب اسے یاد کہیں۔ حضرت میر صاحب نے چند دن میں یاد کر کے حضرت مسیح موعودؑ کو سنادیا۔ آپ مسیح موعودؑ کے منظور نظر تھے۔ ریٹائرمنٹ کے بعد اکثر صحت خراب رہتی۔ جب اچھی ہوتی الفضل میں مضامین لکھتے۔“

افضل نے آپ کی وفات کی خیر جماعت کو ان الفاظ میں دی۔ ”یہ خیر نہایت افسوس کے ساتھ درج کی جاتی ہے کہ حضرت میر محمد اسماعیل صاحب آج بروز جمعہ بتاریخ ۱۸ جولائی ۱۹۹۶ء بوقت قریباً پونے آٹھ بجے شام انتقال فرما گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ حضرت میر صاحب مرحوم حضرت مسیح موعودؑ کے نسبتی بھائی تھے۔ آپ کا تقویٰ و طہارت اور صوفیانہ زندگی اور علم و عمل جماعت کے لئے خاص نمونہ تھی۔“ (افضل ۱۹ جولائی ۱۹۹۶ء)

حضرت مولانا بشیر علی صاحب آپ کے عہد سایہ تھے انہوں نے میر صاحب

محترم کی وفات پر جو مضمون لکھا اس کا ایک حصہ پیش خدمت ہے۔
 ”حضرت ڈاکٹر میر صاحب مرحوم کے ریٹائر ہو کر قادیان آنے
 کے وقت سے باقاعدہ آپ کی ہمسائیگی بندہ کو میسر آئی۔ اس
 عارضی اور مستعار زندگی کے دوران میں آپ نے ہمسائیگی کے
 تعلق کو جس خوبی اور عمدگی سے نبایا ہے بندہ اس کے
 بیان سے آپ کو عاجز پاتا ہے۔ آپ ان تمام حقوق کی ادائیگی
 میں جن کو کہ اسلامی شریعت ایک مسلمان ہمسایہ پر واجب
 قرار دیتی ہے۔ نہایت ہی اعلیٰ، بلند پایہ اخلاق پر قائم تھے۔
 جہاں تک کہ بندہ نے دیکھا کہ آپ کی طرف سے ہمسائیگی کا
 تعلق یگانگت اور شفقت اور نجات میں تبدیل ہو گیا تھا۔
 اور اس پاک وجود نے دُئی کے تمام پردوں کو چاک کر کے
 رکھ دیا تھا۔ آپ بلا تکلف، بلا احساسِ غیبت نہایت ہی
 اعلیٰ درجہ کے مشفقانہ اور برادرانہ رنگ میں بندہ کے مکان
 پر تشریف لاتے۔ گھر بھر قسم کے ادنیٰ ادنیٰ معاملات پر گفتگو
 فرماتے اور ہر چھوٹے بڑے امر میں دلچسپی لیتے۔ آپ کی
 ذات میں میں نے بہترین قسم کا سادگی، ہر کام کا عمدہ مشیر
 اور ہر دکھ میں بہترین عملگار پایا۔۔۔۔۔ حضرت میر صاحب

عشق الہی کا چلتا پھرتا مجسمہ تھے۔ سلسلہ کی عزت و عظمت کا قیام
 ان کا مطلع نظر تھا۔ وہ ہر وقت دینی مطالعہ میں مستغرق رہتے۔
 خدا کی قدرتوں پر فکر کرتے رہتے تھے۔ بہت بڑے نکتہ رس
 عالم دین تھے۔“ (الفصل ۲۲ جولائی ۱۹۷۷ء)

حضرت حافظ مختار احمد صاحب شاہجہانپوری نے آپ کی وفات پر فرمایا:-
 ”حضرت میر محمد اسماعیل صاحب اور حضرت میر محمد اسحق صاحب
 دونوں بھائی اپنے رنگ میں بینظیر تھے اور سلسلہ کے
 آفتاب و ماہتاب تھے۔“

حضرت میر محمد اسماعیل صاحب نہایت متقی اور نہایت منواضع
 تھے۔ مخلوق خدا کی دینی و دنیوی مدد کرنے کے لئے ہر وقت
 تیار رہتے تھے۔ اپنی تکلیف نظر انداز کر کے بھی دوسروں کا
 کام کر دینا ان کی عادت تھی۔۔۔۔۔ حضرت سیح موعودؑ کے
 ساتھ آپ کو ایک خاص قسم کا تعلق تھا۔ آپ کی نظر بہت
 باریک بین تھی۔“ (الفصل ۲۳ جولائی ۱۹۷۷ء)
 حضرت مولانا راجی کی صاحب نے فرمایا:-

”آپ کی زندگی میں اللہ تعالیٰ کی اطاعت اور عبادت اور معرفت
 کے لحاظ سے آپ کے اندر عبید مسلم کا بہترین نمونہ پایا جاتا تھا

..... اور اللہ تعالیٰ کی مخلوق پر شفقت کا سلسلہ شب و روز

جاری تھا۔ آپ قرآنی حقائق اور لطائف سے خاص طور پر
لطف اندوز ہوا کرتے تھے۔۔۔۔۔ قرآنی حقائق کا فہم و دقیق
آپ کو عطا کیا گیا تھا۔ آپ قرآنی معارف کے غواص تھے۔
اور آپ کا فہم رسا وقائق کی گہرائیوں میں دوند تک نکل
جاتا۔ (الفضل ۲۸ اگست ۱۹۴۷ء)

خالد احمدیت حضرت مولانا جلال الدین صاحب شمس نے کہا۔

”روحانی علوم میں آپ کو خاص دسترس حاصل تھی قرآن مجید کے
ساتھ عشق تھا۔ اس کی آیات میں تدریک کے عادی تھے مشکل
مقامات کو حل کرتے۔ اور نہایت آسان پیرایہ میں بیان کر کے
اشکال دور فرماتے۔ آپ عالم باعمل تھے۔ تصوف میں بھی
آپ کو کمال حاصل تھا۔ آپ عالم بھی تھے، صوفی بھی تھے۔
زائد بھی تھے۔ نہایت شیریں مقال، شیریں زبان اور باندائی
دل پسند۔ ہم جلیس تھے۔ عمدہ اور دلچسپ نثر لکھتے۔ لطیف
اور دل پسند شعر کہتے۔“ (الفضل ۲۸ جولائی ۱۹۴۷ء)

مولانا قاضی محمد تیز صاحب نے آپ کی وفات پر کہا۔

”میر صاحب سادہ زندگی بسر کرنے والے، غریبوں کی

مجلس میں بیٹھنے سے شہرت محسوس کرتے۔“

(الفضل ۲۵ جولائی ۱۹۴۷ء)

آپ کی وفات کا صدمہ کوئی معمولی صدمہ نہ تھا۔ ہر دل نے اسے
محسوس کیا۔ شیخ روشن دین صاحب تنویر نے اپنے جذبات کا اظہار
ان اشعار میں کیا۔

پھریم سے جا بلا حیر کیا نہ ایک اور

نورِ ازل میں ڈھل گیا پروانہ ایک اور

پیمانہ تنگ اور ہر فورے مئے حیات

چھلکا مئے حیات سے پیمانہ ایک اور

ابلیٰ بہشت لے ہی گئے ہم سے چھین کر

تبیح ریز ببلِ مستانہ ایک اور

(الفضل ۳۱ جولائی ۱۹۴۷ء)

ایک دوسرے شاعر سیف اللہ صاحب فاروق نے آپ کی
وفات پر لکھا۔

خون کے دریا بہاے دیدہ خونشایہ بار

سامنے ہے آج تیرے میر صاحب کا مزار

مظہرِ اوصافِ احمدی گہ دوں وقار

اے کہ تیرے نام سے تھا علم دیں کا افتخار
رہتی دنیا تک رہیں گے کام تیرے یادگار

اور تیری نیکیوں کے معترف لیل و نہار

مسیح پاک کے درختِ وجود کی سرسبز شاخو! حضرت مسیح موعود
سماۃ احمدیت کے قمر تھے تو صحابہ درخشندہ تارے۔ وہ شمعِ جو اسلام
کی نشاۃ ثانیہ کے لئے قادیان میں روشن ہوئی۔ یہ سب اُس کے
پروانے تھے۔ یہ مسیح پاک کے شیدائی اور فدائی تھے۔ یہ احمدیت کی
پیشانی کے جھومر تھے۔ ان میں سے ہر شخص "ینصر ربہاں"
نوحی الیہم من السماء" کا مصداق تھا۔ خدائے قدوس
کی تقدیر انہیں مسیح پاک کے قدموں میں لائی تھی۔ اور اُس قادر و قدیر
خدا کی تقدیر کے ماتحت پھر ایک ایک ستارہ اس آسمان سے غروب
ہوا۔ ان میں سے ہر ایک مسیح پاک اور احمدیت کی صداقت کی دلیل تھا۔
ان میں مسیح کی سچائی کی جھلک نظر آتی تھی۔ یہ جیتے بھی احمدیت کیلئے
تھے اور یہ مرسے بھی احمدیت کی خاطر۔ ہماری گتہ نگار آنکھیں اب
انہیں ڈھونڈھ رہی ہیں۔ اور وہ اگلے جہان میں آنکھیں کھول چکے ہیں
اور ہمیں کہہ رہے ہیں:-

"دیکھنا اس آسمان کی رونق اور سچ دھج میں فرق نہ آنے دینا۔"

اے مسیح پاک کے قدوس و کریم خدا! رنگ والے! ہمیں بھی ان صحابہ
کے رنگ میں رنگ دے کہ تیرے رنگ سے کونسا رنگ بہتر ہے؟
صِبْغَةَ اللَّهِ وَمَنْ أَحْسَنَ مِنَ اللَّهِ صِبْغَةً وَنَحْنُ
لَهُ عَبِيدُونَ۔

علیہ وعاداتِ مبارکہ

قد درمیانہ۔ رنگ گندمی سفید۔ وجہ قمری چہرہ۔ عشقِ الہی اور
حبِ رسولؐ کا نور چہرہ پر عیاں۔ کشادہ پیشانی۔ ستواں ناک۔ گھنی
دڑھی۔ اعضاء بھاری۔ جسم بھرا بھرا۔ باوقار چال۔ بات بہت نرمی
سے کرتے۔ لیکن ترانو میں تول کر۔ تقریر کی بجائے تحریر کو اپنے مافی الضمیر
کا ادائیگی کا ذریعہ بنایا۔ مسائل پر دقیق اور گہری نظر ڈالتے۔ آپ
کے مضامین احباب بہت شوق سے پڑھتے۔ آپ کی مجالس دینی اور علمی
لنگو نہر مشتمل ہوتی۔

طبیعت میں زہد تھا۔ دنیا کی زخرفات انہیں اپنی طرف متوجہ نہ کر
سکیں۔ وہ دنیا میں رہتے ہوئے بھی اس دنیا کے نہ تھے۔ گویا آپ کی
زندگی اس شعر کی مصداق تھی:-

درجہاں و باز بیروں از جہاں

بس ہمیں آمد نشانِ کالماں

کالموں کی نشانی یہی ہے کہ وہ دُنیا میں رہتے ہوئے دُنیا میں نہیں ہوتے۔

صوفی مزاج لیکن زندہ دل مخلوق خدا کے ہمدرد و غمخوار۔ آپ کا تربیت چونکہ اُس پاک گھرانہ میں ہوئی تھی اس لئے خدا اور اس کے رسولؐ کی محبت آپ کا رُوح کی غذا تھی۔ تدبیر اور غور و فکر کی عادت تھی۔ جب علم کے بحر میں غوطہ زنی کرتے تو انمول موتی نکال کر لاتے قرآنی معارف سے خاص شغف تھا۔ نمازوں کے پابند اور اپنی اولاد کو اس کی تلقین کرنے والے۔ سادہ لباس۔ سادہ غذا۔ حفظِ مراتب کا بہت خیال رکھنے والے۔ اُن کا اوڑھنا اور بچھونا دین تھا۔ وہ اس آیت کے مصداق تھے۔

اِنَّ صَلَوتِي وَنُسُكِي وَمَحْيَايَ وَمَمَاتِي بِرَبِّ الْعَالَمِينَ

آپ نے دو شادیاں کیں۔ پہلی شادی آپ کی چھپچی زیاد سے ہوئی۔ جب ان سے کوئی اولاد نہ ہوئی تو دوسری شادی حضرت مرزا محمد شفیع صاحب محاسب صدر انجمن احمدیہ کی صاحبزادی سے ہوئی۔ اللہ تعالیٰ

نے آپ کو اس بیوی کے بطن سے کثیر اولاد سے نوازا۔ تین لڑکے سید محمد احمد، سید سید احمد ناصر اور سید امین احمد۔ اور سات لڑکیاں عطا فرمائیں۔ سب سے بڑی لڑکی حضرت سیدہ اُمّ متین صاحبہ حضرت مصلح موعود کے عقد میں آئیں۔

مواعظ و حکم

حضرت میر صاحب نے ایک کتاب تصنیف فرمائی جس کا عنوان تھا۔ ”کر نہ کر“۔ اس کتاب کے کئی ایڈیشن چھپ چکے ہیں۔ اس کتاب کا انتساب آپ نے تجویز فرمایا۔

”دُنیا کے سب سے بڑے حکیم محمد صلی اللہ علیہ وسلم کے نام نامی پر“

اور یہ ایک حقیقت ہے کہ سب سے بڑے حکیم جن کی باتیں حکمت و دانائی سے لبریز ہیں وہ محمد مصطفیٰ صلی اللہ علیہ وسلم ہیں۔ اللہ تعالیٰ نے اپنے پاک کلام میں انہیں معلمِ حکمت کہا۔

حضرت میر صاحب چھوٹے چھوٹے فقرات میں نہایت پُر حکمت باتیں حفظانِ صحت، تہذیب و تمدنِ اسلامی، مالی معاملات، علم، اخلاقیات کے بارے میں بیان فرمائیں۔ چند فقرات پیش ہیں:-

”تو صبح کی سیر سے اپنی صحت کو ترقی دے۔“

- ۰۔ تو اتنا کھا کہ بدن کی غذا ہو کہ تبدیل اُس کی غذا ہو جائے۔
- ۰۔ تو کسی دوائی کی شیشی کو بغیر لیبل نہ رکھ۔
- ۰۔ تو مکان اور کمرے کی اشیاء کو با ترتیب اور سلیقہ سے رکھا کر۔
- ۰۔ یاد رکھ کہ اسلامی تمدن کی بنیاد حقیقی اخوت پر ہے نہ کہ مادی ٹیپاپ پر۔
- ۰۔ تو اپنے وطن سے محبت رکھ۔
- ۰۔ اپنے بزرگوں پر فخر کرنا اور خود کچھ نہ ہونا حقیقت کے خلاف ہے۔
- ۰۔ اے طالب علم! تو غور و فکر کی عادت ڈال — لکھتے ہوئے سطریں سیدھی لکھنے کی عادت ڈال۔
- ۰۔ اگر اگلے بزرگوں نے کوئی غلطی کی ہے تو اُن کی پیروی نہ کر مگر اُن پر طعن بھی نہ کر۔
- ۰۔ تو اسلام یا احمدیت کی تبلیغ سے کبھی غافل نہ ہو۔
- ۰۔ اے خاتون! تیرے حُسن سے زیادہ تیرے اخلاق اور تیرے اخلاق سے زیادہ تیرا دین خدا تعالیٰ کے نزدیک وقعت رکھتا ہے۔
- ۰۔ اگر تو خدا تعالیٰ کا قرب چاہتا ہے تو نوافل پر زور دے۔
- ۰۔ اے ملازم تو سرکاری سٹیشنری اپنے نجی کام میں نہ لا۔

حضرت میر محمد اسحق صاحب

سادات کا یہ گھرانہ کتنا مقدس گھرانہ تھا۔ کہ جس کے آسمان پر تین ایسے درخندہ ستارے طلوع ہوئے۔ جو رہتی دنیا تک اپنی روشنی سے اسلام کی نشاۃ ثانیہ میں دُنیا کو منور کرتے رہیں گے۔ میری مراد حضرت اماں جان نصرت جہاں بیگم صاحبہ اور دو بھائیوں حضرت میر محمد اسماعیل صاحب اور حضرت میر محمد اسحق صاحب سے ہے۔

حضرت میر محمد اسحق صاحب ۱۸۹۹ء میں لدھیانہ میں پیدا ہوئے۔ جہاں آپ کے والد محترم میر ناصر نواب صاحب ملازم تھے۔ آپ کی والدہ محترمہ کا نام سید بیگم صاحبہ تھا۔ زندہ رہنے والے ایک بہن اور دو بھائیوں سے آپ چھوٹے تھے۔ اللہ تعالیٰ نے تینوں میں سے پہلے صرف چون برس کی عمر میں انہیں اپنے پاس بلا لیا۔ تلمیذ ہم آپ نے عشق رسول، علم، سیرت، حسن سلوک اور خدمتِ سلسلہ کی وہ

حصین یا دیں چھوڑی ہیں۔ جنہوں نے انہیں زندہ جاوید کر دیا۔ سہ
تمہیں کہتا ہے مردہ کون تم زندوں کا زندہ ہو
تمہاری خوبیاں قائم، تمہاری نیکیاں باقی

اس زمانہ کے جنید بغدادی

کہتے ہیں کہ مشہور صوفی بزرگ حضرت جنید بغدادی علیہ الرحمۃ کی لحد
پر کھڑے ہو کر ایک مجذوب نے یہ شعر پڑھے اور پھر اس کے بعد کسی
نے اس مجذوب کو نہیں دیکھا۔ وہ شعر یہ تھے:

وَاِسْفَاعِلِي فِرَاقَ قَوْمِ

هَمَّ الْمَصَابِيحِ وَالْحَصُونِ

وَالْمَدَنِ وَالْمَزْنِ وَالرَّوَا سِي

وَالْخَيْرِ وَالْآمَنِ وَالسَّكُونِ

لَمْ تَتَغَيَّرْ لَنَا اللَّيَالِي

حَتَّى تَوَفَّا هَمَّ الْمُتَمُونِ

فَكُلَّ جَمْرٍ لَنَا قَلْبٌ

فَكُلَّ مَاءٍ لَنَا عِيُونِ

ترجمہ: مائے افسوس ان لوگوں کی جدائی پر یہ چراغ راہ تھے یہ

حصین حصین تھے۔ ان سے شہر آباد تھے۔ یہ رحمت خداوندی
کے ابر تھے۔ یہ بلند پہاڑ تھے۔ یہ بھلائی، امن اور سکینت کا
باعث تھے۔ جب موت نے ان کو آلیا۔ دن بدل گئے۔
اب دل انگارے ہو چکے ہیں اور آنکھوں سے آنسوؤں
کی جھڑی لگی ہوئی ہے۔

حضرت میر صاحب کی وفات پر خلیفہ وقت حضرت مصلح موعود نے
اُسی گھر میں جہاں حضرت میر صاحب نے آخری سانس لیا تھا۔ مغرب کی
نماز کے بعد حضرت میر صاحب کی مثال حضرت حسن بصری اور جنید بغدادی
سے دی۔ آپ نے فرمایا:

”اسی طرح ایک کے بعد ایک زمانہ کے لوگ گزرتے چلے گئے
اور جب سارے گزر گئے تو کسی وقت عالم اسلام کے لئے
حسن بصری اور جنید بغدادی کی وفات ایسے ہی صدمہ کا
باعث تھی۔ جیسے صحابہ کے لئے آنحضرت صلی اللہ علیہ وسلم کی
وفات۔ مگر یہ احساس نتیجہ تھا اس بات کا کہ حسن بصری اور
جنید بغدادی جیسے لوگ مسلمانوں میں بہت شاذ پیدا ہوتے
تھے۔ اگر ساری اُمت ہی حسن اور جنید ہوتی تو وہ درد اور
چپھن جو ان بزرگوں کی وفات پر بلند ہوئیں۔ یوں

بلندنہ ہوتیں۔“ الفضل ۱۹ مارچ ۱۹۴۴ء

ہاں ہاں اس وقت مجھے مسیح پاک کے برادر نسبتی اور رضاعی بیٹے کا ذکر کرنا مقصود نہ تھی۔ جان و تن میں عشق رسولؐ کی خوشبو تھی جو محمد مصطفیٰ صلی اللہ علیہ وسلم کا حقیقی عاشق تھا۔

ہاں اس وجود کے متعلق کچھ عرض کرتا ہے۔ جسے اللہ تعالیٰ نے علم دین سے بہرہ ور کیا تھا۔ آنحضرت صلی اللہ علیہ وسلم کی حدیث ہے کہ اللہ تعالیٰ جس شخص کے متعلق بھلائی کا ارادہ کرتا ہے اُسے جہن کی تفقہ عطا کرتا ہے۔ حضرت میر صاحب کو جنہوں نے سنا ہے اور جنہوں نے آپ کے سامنے زانوئے تلمذ طے کئے ہیں۔ وہ جانتے ہیں کہ اللہ تعالیٰ نے ان کی جھولی اس خیر سے بھری تھی۔

عشق رسول صلی اللہ علیہ وسلم

آنحضرت صلی اللہ علیہ وسلم غذا، نفس و نفوس العالمین نے فرمایا تم میں سے کوئی اس وقت تک حقیقی مومن نہیں بن سکتا۔ جب تک خدا کا رسول اُسے اُس کے ماں باپ اولاد اور سب جہان سے زیادہ عزیز نہ ہوں۔ (بخاری کتاب الایمان)

اور حضرت میر محمد اسحق صاحب ان عشاق رسولؐ میں سے تھے جن کا

ذکر اس حدیث میں ہے۔

ہاں مجھے اس دردمند صاحب فکر و نظر کا کچھ ذکر کرنا ہے۔ جو اَدَاۃ تھا۔ جو یتیموں کا باپ اور مسکینوں کی ماں کی مانند تھا۔ خدمت سلسلہ اور علم ان کی روح کی غذا تھی۔ وہ جب تک جیے خدا اس کے رسول اور خدمت سلسلہ کے لئے جیے۔ انہوں نے ساری زندگی زہد میں گزاری اور آخری سانس تک آپؐ نے اُس عہد کو نبھایا جو بیعت کے وقت ہم میں سے ہر ایک کرتا ہے کہ۔

”میں دین کو دنیا پر مقدم رکھوں گا۔“

جب بھی حضرت میر صاحب کی یاد آتی ہے۔ دل قابو میں نہیں رہتا۔ جذبات آنسوؤں کو آنکھوں میں ڈھلکاتے ہیں۔ آپؐ کی سیرت اور کچھ مناقب اور اپنے جذبات کا اظہار مضمون کے آخر میں کروں گا۔

خودنوشت سوانح

اب میں آپؐ کے سوانح جو خود آپؐ نے رقم فرمائے درج کرتا ہوں یہ حالات جامعہ کے سالنامہ دسمبر ۱۹۳۳ء میں پہلی بار شائع ہوئے۔

”میری پیدائش ۸ ستمبر ۱۸۹۰ء کو بمقام لدھیانہ ہوئی جہاں حضرت والد صاحب مرحوم سرکاری ملازم تھے۔ غالباً ۱۸۹۴ء

کے بعد مستقل سکونت قادیان میں ہے۔ قیام حضرت مسیح موعود علیہ السلام کے زمانہ میں آپ کے دار میں تھا۔ بچپن سے اٹھارہ سال کی عمر تک حضرت مسیح موعود کے روز و شب کے حالات مشاہدہ میں آئے اور آپ تک قریباً اسی طرح ذہن میں محفوظ ہیں۔ گورداسپور، ٹیالہ، لاہور، سیالکوٹ اور دہلی کے سفروں میں ہمرکاب ہونے کا فخر حاصل ہے۔

آخری بیماری کی ابتداء سے وصال تک حضرت جبرئیل اللہ فی حلل الانبیاء کے پاس رہا۔ حضور نے متعدد مرتبہ مجھ سے لوگوں کے خطوط کے جوابات لکھوائے۔ حقیقۃ الوحی کا مسودہ مختلف جگہ سے فرماتے گئے اور میں لکھتا گیا۔ روزانہ سیر میں آپ کے ساتھ جاتا۔ اور جانے کے اہتمام مثلاً قضا، حاجت و ضو کا انصرام اور ہاتھ میں رکھنے کی چھڑی تلاش کر کے دینے سے سینکڑوں دفعہ مشرف ہوا۔ آپ کی کتابوں میں بیسیوں جگہ میرا ذکر ہے۔ آپ کے بہت سے نشانوں کا عینی گواہ ہوں اور بہت سے نشانوں کا مورد بھی ہوں۔ جن دنوں حضور باہر مہمانوں کے ساتھ کھانا کھایا کرتے تھے۔ دونوں وقت میں بھی شریک ہوتا تھا۔ مجھے یاد ہے۔ ہم عربی میں اسقنی السماء

کہہ کر پانی مانگا کرتے تھے۔ بچپن میں بیسیوں دفعہ ایسا ہوا کہ حضور نے مغرب و عشاء اندر عورتوں کو جماعت سے پڑھائیں اور میں آپ کے دائیں طرف کھڑا ہوتا۔ عورتیں پیچھے کھڑی ہوتیں۔ غالباً میں پیدائشی احمدی ہوں۔ نہایت چھوٹی عمر سے اب تک حضور کے دعاوی پر ایمان ہے۔ آپ کے وصال کے بعد حضرت مولوی نور الدین صاحب کو دل سے صدیق اکبر اور سچا خلیفہ تسلیم کیا۔ حضرت خلیفہ اول سے بچپن سے نہایت بے تکلفی اور محبت و پیار کا تعلق تھا۔ ان کی وفات پر سچے دل سے صاحبزادہ مرزا محمود احمد صاحب کو خلیفہ ثانی سمجھتا ہوں۔ باقاعدہ اور بے قاعدہ مولوی عبدالکریم صاحب، حافظ روشن علی صاحب، مولوی سرور شاہ صاحب، مولوی محمد اسماعیل صاحب اور حضرت خلیفہ اول سے عربی علوم پڑھنے کی کوشش کی ۱۹۱۱ء میں مولوی فاضل کا امتحان پاس کیا۔ ۱۹۱۲ء میں صدر انجمن احمدیہ قادیان کی ملازمت میں داخل ہوا۔ جامعہ احمدیہ کے قیام سے قبل مدرسہ احمدیہ میں مدرس تھا۔ اب جامعہ احمدیہ میں پڑھاتا ہوں۔ اس ملازمت کے علاوہ بعض اور کام بھی خلافت ثانیہ میں سلسلہ کے سرانجام دینے کی کوشش کرتا ہوں۔ حضرت مسیح موعود

کے وجود سے جو شرف حاصل ہوئے وہ اس لئے لکھے ہیں کہ
ابتداء ایسی اچھی ہے۔ پڑھنے والے دُعا کریں کہ انتہاء بھی
ایسی ہی اچھی ہو۔

عروسی بود نوبتِ ماتمت
اگر برنگوئی بود خاتمت

خدمتِ سلسلہ

حضرت میر صاحب مدرس مدرسہ احمدیہ۔ استاذ الجامعہ قاضی سلسلہ
ناظر دعوت و تبلیغ۔ ناظر بیت المال۔ ناظر ضیافت۔ ممبر صدر انجمن
احمدیہ۔ صدر مجلس ارشاد۔ افسر جلسہ سالانہ کے جلیل القدر عہدوں پر متمکن
رہے۔ اور جس محکمہ میں آپ کا تقرر ہوا۔ آپ نے اُس میں ایک نئی
زندگی پیدا کر دی کہ آپ کو اللہ تعالیٰ نے اعلیٰ درجہ کی انتظامی
صلاحیتوں سے بہرہ ور فرمایا تھا۔ آپ سخت محنتی اور انتھک انسان
تھے۔ جن لوگوں نے قادیان دیکھا ہے وہ جانتے ہیں کہ حضرت میر
صاحب جن دنوں دارالانوار میں رہتے تھے۔ گہریوں سردیوں میں
جامعہ احمدیہ جو قادیان کے ایک طرف تھا، پیدل جاتے تھے۔ آپ وقت کی
بہت پابندی فرماتے۔

ہیڈ ماسٹر مدرسہ احمدیہ

۱۹۳۷ء میں جب شیخ عبدالرحمن صاحب مصری کو جماعت سے نکالا گیا۔
تو جامعہ احمدیہ سے آپ کا تبادلہ بطور ہیڈ ماسٹر مدرسہ احمدیہ کیا گیا۔ شیخ
مصری صاحب کا یہ باطل زُعم تھا کہ مدرسہ کے طلباء اور اساتذہ ان
کے اثر میں ہیں۔ حضرت میر صاحب نے چارج لیتے ہی مدرسہ کی ظاہری و
معنوی کایا پلٹ دی۔ جس طرف کلاس میں استاد کی کرسی تھی اُدھر طلباء
کے ڈیسک کمر وادیئے اور استاد کی کرسی دوسری طرف۔ بعض کلاسوں
کے کمرے تبدیل کر دیئے۔ وقت کی ایسی پابندی فرماتے کہ مدرسہ کی
پڑھائی شروع ہونے کے وقت کے چند منٹ بعد گیٹ بند کروا دیتے۔
اس کا نتیجہ یہ ہوا کہ اساتذہ نے بھی وقت کی پابندی کی۔ جو طلباء دیر
سے آتے۔ ان کو ایک گول دائرہ میں کھڑا ہونا پڑتا۔ جس کا نام
"دائرة الکسالی" تھا کہ سست طلباء کا دائرہ۔ اس کا نتیجہ یہ نکلا
کہ طلباء بھی وقت پر آتے۔ جو لڑکے سبق یاد کر کے نہ آتے انہیں جُمپ
کے بعد ایک کلاس میں کچھ دیر رکنا پڑتا جس کا نام آج "تنبیہ الغافلین"
رکھا تھا۔ چنانچہ طلباء سبق یاد کر کے آتے۔ صرف و نحو کچھ دقیق مضمون
ہے۔ اس پر آپ نے نہایت آسان زبان میں رسالے تصنیف کیوائے۔

مدرسہ احمدیہ کی آخری دو کلاسوں کو حدیث، فقہ جس میں علم میراث بھی تھا۔ اور منطق آپ خود پڑھاتے تھے۔ آپ کی آمد سے قبل مدرسہ کی عمارت کچی تھی۔ آپ نے اس عمارت کے باہر کی طرف کچی اینٹیں لگوا کر اسے غلانی بنوایا اور اس پر سُرخ رنگ کروا کر مدرسہ کی ہیئت ہی بدل دی۔ مدرسہ کے اوپر ایک چوہا رہ تھا جو ان دنوں اردو ریویو کا دفتر تھا۔ اس کی دیوار جو جامعہ کی طرف تھی اس پر خوش خط یہ دعا لکھوا دی۔

”اے ہمارے قادر مطلق خدا! تو ہمیں عالم باعمل بنا دے۔
اے ہمارے سچے بادشاہ تو ہمیں دُنیا کے تمام فکروں سے
فارغ البال کر کے صرف اپنی عبادت اور اپنی مخلوق کی خدمت
کے لئے وقف فرما دے۔ آمین۔ ہم ہیں تیرے عاجز بندے

اساتذہ و طلباء مدرسہ احمدیہ قادیان

شروع شروع میں اسمبلی میں آپ ایک تحریر بھی پڑھتے جو خدا سے التجا دھتی۔

آپ کی حُسنِ تعلیم و تربیت کا نتیجہ تھا کہ مدرسہ احمدیہ کا ایک طالب علم بھی مصری صاحب کے دام میں گر فتنہ نہ ہو سکا۔ آپ بعض نئے اساتذہ کے پیروں میں کلاس کے کبھی باہر کھڑے ہو کر کبھی طلباء

کے ساتھ کمرہ میں بیٹھ کر ایک طرف طلباء کو محتاط کرتے تو دوسری طرف تدریس کا بھی جائزہ لیتے۔

اندازِ تدریس

جن لوگوں نے آپ سے پڑھا ہے۔ وہ جانتے ہیں کہ آپ کا اندازِ تدریس ایسا تھا۔ کہ مشکل سے مشکل علوم اور مسائل کلاس میں ہی یاد ہو جاتے۔ ایک بار حضرت مولوی محمد اسماعیل صاحب نے جامعہ کے ایک ہونہار طالب علم اور مشہور مناظر مولانا محمد سلیم صاحب سے پوچھا۔ حضرت میر صاحب کیا پڑھاتے ہیں تو بے ساختہ مولانا محمد سلیم نے کہا۔

”بس یوں سمجھ لیجئے کہ سبق میں جان ڈال دیتے ہیں۔“

قادر الکلام مقرر

حضرت میر صاحب خود ایک قادر الکلام مقرر تھے۔ وہ مد مقابل کو اس طرح گھیرتے تھے جس طرح شکاری شکار کو گھیرتا ہے۔ اسی کی تفصیل آگے جا کر بیان کروں گا۔ آپ طلباء سے تقریر کی مشق کرواتے۔ جب کبھی کوئی جماعت یا نظام آپ سے کسی گاؤں میں جلسہ کی شمولیت

کے لئے کہتا۔ آپ اونچی کلاس کے طلباء کو ساتھ لے جاتے۔ مدرسہ احمدیہ کے ایک استاذ بیان کرتے ہیں کہ آپ فرمایا کرتے تھے۔
”جو قوم سیلج پر قابض ہو جاتی ہے وہ دنیا میں غلبہ پاتی ہے۔“ (الفرقان حضرت میر محمد اسحاقی نمبر اکتوبر ۱۹۶۱ء)

مسجد اقصیٰ میں بھی کبھی جلسہ کر کے طلباء کو تقریر کی مشق کرواتے۔ راقم الحروف نے آپ کے مناظرے تو نہیں سنے لیکن اپنے گاؤں کا ہنودان میں آپ کو صدر مناظرہ کی صورت میں دیکھا۔ آپ اپنے شاگردوں کی حوصلہ افزائی فرماتے۔ اور آپ کی تپسکی ان کے لئے ہمہ گیر کام دیتی۔ صبح کی نماز کے لئے آپ اکثر خود ہوٹل میں تشریف لا کر طلباء کو نماز کے لئے جگاتے۔ جمعرات کے روز ہوٹل میں کسی مشکل آیت کا حل طلباء کو دیتے۔ آپ صبح کی نماز کے بعد مسجد اقصیٰ میں حدیث کا درس دیتے تو واپسی پر جب طلباء قطار میں ہوتے تو ان سے دریافت فرماتے آج میں نے کیا درس دیا ہے۔

شفیق استاذ

طلباء کے لئے آپ بمنزلہ شفیق باپ کے تھے۔ وہ طلباء کی ہر ضرورت کا خیال رکھتے۔ ایک بار مدرسہ احمدیہ کا ایک طالب علم

بیمار ہو گیا۔ اُس کے مُنہ پر بہت ورم تھا۔ حضرت میر صاحب اپنے ہاتھ میں دودھ کا پیالہ اور اس کے لئے رس لے کر آئے۔ سردیوں میں خیال رکھتے کہ طلباء کے پاس سردی سے بچاؤ کے لئے مناسب انتظام ہے یا نہیں۔

آپ کے عہد میں کوئی عزیز طالب علم اس لئے تعلیم سے محروم نہ ہو سکتا تھا کہ فیس ادا نہیں کر سکتا یا کتابیں خرید نہیں سکتا۔ کئی عزیز طالب علموں کو اپنے گھر میں اپنی اولاد کی طرح رکھ کر پڑھایا۔ اور آج وہ سلسلہ کی اہم خدمات انجام دے رہے ہیں۔

مولوی عبداللطیف صاحب سٹکوبھی سیکرٹری اصلاح و ارشاد جماعت لاہور نے مجھے بتلایا کہ ایک بار مالی تنگی کی وجہ سے میں مدرسہ احمدیہ سے چلا گیا۔ حضرت میر صاحب کو علم ہوا تو میرے گاؤں ستہ کو بہ میں آدمی بھیجا کہ اُسے کہو وہ واپس آجائے میں سارا انتظام کروں گا۔

رحم اور اصول

تعلیمی ادارہ میں آپ ڈسپلن کا بھی بہت خیال رکھتے جس پر ہمیشہ ترجمہ غالب رہتا۔ مکرم عبداللطیف صاحب سٹکوبھی کہتے ہیں ایک بار میری اتنی غیر حاضریاں ہوئیں کہ مجھے چودہ آنے جرمانہ ہوا۔ آپ نے مجھے

بتلایا اور ادا نہ کر سکنے کا سبب دریافت فرمایا۔ میں نے عرض کی میرے پاس ادا کرنے کے لئے کچھ نہیں۔ آپ نے اپنی جیب سے یہ رقم نکال میرے ہاتھ میں بٹھا دی۔ پھر فرمایا لاؤ اب جرمانہ ادا کرو۔ اسی طرح مکرم عبداللطیف صاحب ستکوی بیان کرتے ہیں۔ ایک دن میں آپ کے گھر گیا تو آپ کی اہلیہ محترمہ نے میرے لئے اندھے فرائی کئے روٹی لائے کہ لو بیٹیا کھاؤ۔ میں جھجکتا تھا۔ لجاتا تھا کہ حضرت میرے صاحب فرماتے لگے بیٹیا کھاؤ۔ تمہاری امی نے تمہارے لئے یہ خاص طور پر بنائے ہیں۔ مدرسہ احمدیہ میں جب تک کوئی طالب علم پڑھتا اُس سے بچوں اور طلباء جیسا سلوک فرماتے۔ جس دن وہ مدرسہ احمدیہ سے فارغ ہو کر جامعہ میں چلا جاتا۔ وہ ملتا تو عزت و احترام کے الفاظ اس کے لئے استعمال فرماتے۔

الغرض مدرسہ احمدیہ کا وہ زمانہ جب آپ اس کے ہیڈ ماسٹر تھے مدرسہ احمدیہ کا مثالی اور سنہری دور تھا۔

حضرت مسیح موعودؑ کے رویا اور الہام میں آپ کا ذکر

حضرت مسیح موعود علیہ السلام کو آپ کی شادی کے متعلق رویا میں بتلایا گیا کہ پیر منظور محمد صاحب موجد قاعدہ بیسرا القرآن کی صاحبزادی

صالحہ بیگم صاحبہ سے آپ کا عقد ہو رہا ہے۔ چنانچہ اس رویا کے مطابق ۱۹۰۶ء میں آپ کا نکاح مسجد اقصیٰ میں حضرت مولانا نور الدین صاحب نے پڑھا۔ جس میں حضرت مسیح موعود علیہ السلام بھی تشریف فرما تھے۔ اس موقع پر حضرت صاحبزادہ مرزا بشیر الدین محمود احمد خلیفۃ المسیح اثنانی نے ایک نظم بھی لکھی جو کلام محمود میں درج ہے۔

ایک الہام جو آپ کی بیماری میں دُعا کرنے پر ہوا وہ یہ تھا۔

سَلَامٌ قَوْلًا مِنْ رَبِّ الرَّحِيمِ

آپ فرمایا کرتے تھے یہ الہام بھی میرے متعلق ہے

”خدا اس کو پنج بار ہلاکت سے بچائے گا۔“

چنانچہ آپ پر پانچ بڑی بیماریاں آئیں جن سے آپ کو اللہ نے وعدہ کے مطابق شفا دی۔

مقدس گھرانہ

چونکہ آپ کو ایک لمبا عرصہ حضرت مسیح موعودؑ کے ”الدار“ میں رہنے کا شرف نصیب ہوا۔ آپ کی پیدائش پر آپ کی والدہ آپ کو دودھ نہ پلا سکتی تھیں۔ اس لئے بڑی بہن حضرت آماں جان نے آپ کو اپنا دودھ پلایا۔ اس لئے آپ حضرت مسیح موعود علیہ السلام کے

رضاعی بیٹے بھی تھے۔ اس لئے اس مقدس گھرانہ میں آپ حضرت مسیح موعودؑ کے بیٹوں کی ہی طرح رہتے۔ اللہ تعالیٰ نے آپ کو بہت ذہانت عطا کی تھی۔ حضرت خلیفہ المسیح اول سے آپ اور حضرت مصلح موعود اکٹھے پڑھتے تھے۔ حضرت خلیفہ المسیح اول نے ایک روز آپ کی ذہانت اور صداقت کا ذکر کرتے ہوئے فرمایا:-

”کوئی قابل سے قابل آدمی بھی اگر قرآن کریم پر اعتراض کرے تو میں اسے دو منٹ میں خاموش کر سکتا ہوں۔ مگر میرا محمد اسحق صاحب جب مجلس میں بیٹھے ہوں تو میں بہت احتیاط کرتا ہوں۔“ (سیرت حضرت ام المومنین جلد ۱ ص ۳۶۵)

اس گھرانہ کی تربیت کا نتیجہ تھا کہ میر صاحب میں عشق رسول صلی اللہ علیہ وسلم، علم قرآن و حدیث، مسکینوں کی خیر گیری، سادگی، انکساری اور بے نفسی کے وصف بہت نمایاں تھے۔

آپ کا لباس اور حلیہ

آپ کا لباس بہت سادہ تھا۔ شرعی شلوار، قمیض گرمیوں میں زین کا کوٹ اور سردیوں میں میں نے اپنی ہوش میں صرف ایک بار کوٹ بدلا ہوا دیکھا۔ سر پر ٹوپی ہوتی۔ پاؤں میں گرگانی۔

آپ کپڑے اکثر مرزا مہتاب بیگ صاحب سے سلواتے۔ جن کی دوکان بکڈپو کے قریب احمدیہ چوک میں تھی۔ مرزا مہتاب بیگ صاحب کے لڑکے عبداللطیف صاحب بیان کرتے ہیں کہ میر صاحب کئی بار صبح صبح تشریف لاتے۔ شلوار قمیض مجھے دیتے کہ یہ کئی جگہ سے پھٹی ہوئی ہے۔ اسے سی دور چنانچہ میں تعمیل کرتا۔ ایک دفعہ ایسا ہوا کہ شلوار اس طرح پھٹ چکی تھی کہ اس کو سیدھا سبھا جانا ممکن نہ تھا۔ میں نے عرض کیا۔ حضور! پیوند کے بغیر اس کی سلائی ممکن نہیں۔ فرمایا۔ بے شک پیوند لگا دیں۔ رسول اللہ صلی اللہ علیہ وسلم پیوند لگے کپڑے پہن لیا کرتے تھے۔

بچپن میں آپ کا جسم دبلا پتلا تھا۔ آخر میں آپ کا جسم بھاری ہو گیا تھا۔ چہرہ بہت باریک تھا۔ آنکھوں کے پوٹے بھاری تھے۔ آپ کی چال میں بہت وقار ہوتا۔ میں نے ایک موقع پر دیکھا ایک دم بادل اٹھا اور بارش شروع ہو گئی۔ آپ بارش میں یوں چلے آ رہے ہیں جیسے کوہ وقار آپ فرمایا کرتے تھے جب مسجد کی طرف آؤ تو سکینٹ اور وقار سے آؤ۔

فتنوں کی سرکوبی آپ بہت چھوٹی عمر میں تھے کہ آپ کو اور

آپ کے بڑے بھائی حضرت میر محمد اسماعیل صاحب کو آپ کے والد محترم حضرت میر ناصر نواب صاحب مولوی نذیر حسین صاحب دہلوی کے پاس لے گئے۔ مولوی نذیر حسین صاحب حضرت میر ناصر نواب صاحب کے استاذ بھی تھے۔ انہوں نے میر محمد اسماعیل صاحب کے سر پر ہاتھ پھیر کر کہا:۔

برائے کردن تنبیہ فساق
دوبارہ آمد اسماعیل واسحق

حضرت میر صاحب جہاں یتیموں، مسکینوں اور ناداروں کے سرپرست تھے وہاں آپ غلط کاروں سے شیر نر کی طرح نیٹتے تھے آپ اَشْدَاءُ عَلَى الْكُفَّارِ رَحِمَاءُ بَيْنَهُمْ کے مکمل مصداق تھے۔ مصری کے فتنہ کے ایام میں مختلف محلہ جات میں جلسوں میں آپ کی تقاریر میں نے خود کشیں۔ خلافت کی برکات پر آپ کے دلائل اب تک ذہن نشین ہیں۔ جلسوں میں طلباء کو آپ ہمیشہ ساتھ رکھتے۔ اللہ کا فضل اور ان بزرگوں کی مساعی کا نتیجہ تھا کہ مصری صاحب جو جماعت میں عزل و غلطی کا مسلک لے کر اٹھتا تھا ناکام و نامراد رہے۔

باطل اور غلط عقائد کے خلاف آپ شمشیر برہنہ تھے۔ حضرت

خلیفۃ المسیح اول کے عہد خلافت میں جب کچھ لوگ انجمن کو خلیفہ پر حاوی کرنا چاہتے تھے اور اندر اندر یہ پھوڑہ پک رہا تھا حضرت میر محمد اسحق صاحب نے خبرات کی اور اس پھوڑے کو نشتر دکھائی۔ انہوں نے انجمن اور خلافت کے بارہ میں چند سوالات لکھ کر حضرت خلیفۃ المسیح اول کو دیئے۔ جس سے ابتداء میں ہی اس فتنہ کا قلع قمع ہو گیا۔

چنانچہ حضرت خلیفۃ المسیح اول نے اکتیس جنوری ۱۹۰۹ء کو نمائندگان جماعت کو بلایا اور خلافت کی اہمیت اور عظمت دلوں میں بٹھائی۔ اور فتنہ گروں کو سخت تنبیہ فرمائی۔

عجیب کفالت

حدیث میں آتا ہے آنحضرت صلی اللہ علیہ وسلم نے فرمایا کہ جو شخص اپنے پیچھے مال پھوڑے وہ اُس کے ورثاء کا ہے اور جس کا قرض کوئی ادا کرتے والا نہیں۔ میں ادا کروں گا۔ کتنی رحمت اور کیا عجیب کفالت ہے۔ حضرت میر صاحب آنحضرت صلی اللہ علیہ وسلم کے عاشق صادق تھے۔ اپنے آقا کے قدموں پر قدم رکھتے۔ قادیان میں ایک شخص وزیر خان صاحب وفات پا گئے۔ وہ موصی تھے

اُن کے لڑکے بقایا ادا نہ کرنا چاہتے تھے۔ حضرت میر صاحب کو اس امر کا علم ہوا تو آپ نے فرمایا اس کا بقایا میں ادا کروں گا۔ یہ آپ کی درد مندی اور غریب پروردی کی ایک مثال تھی۔

تحریر کے دھنی

حضرت میر صاحب صرف تقریر میں ہی کمال نہ رکھتے تھے۔ آپ کا طرزِ تحریر اتنا موثر، محتاط اور دلنشین تھا کہ پڑھنے والا عیشِ عشق کراٹھتا۔ آپ کی دو تحریریں میں اُسندہ اوراق میں پیش کروں گا۔ اُس سے آپ کے افکار، دین اور تاثیر کا اندازہ ہو سکے۔ یہاں آپ کا ایک چھوٹا سا اقتباس پیش کرتا ہوں جو آپ نے الفضل کے سیرت نمبر ۱۳۲ء میں لکھا۔ آپ فرماتے ہیں:-

”ہم چونکہ اس آخری زمانہ میں ہیں اور ایسے وقت میں ہیں کہ سب نبیوں کی قویں ایک سیلج پر جمع ہیں۔ اس لئے ہمارے لئے وہ انسان نمونہ بنایا گیا۔ جو سب کا خاتم یعنی سب نبیوں کا جامع ہے۔ اس لئے قرآن مجید نے لفظ کان لکھ کر رسول اللہ اسوۃ حسنۃ فرمایا۔ پس او ہم سب اس کی زندگی میں اولاد کی محبت کے جذبہ کو کام

کرتے دیکھیں۔ اور اس پر عمل کر کے اپنی اور اپنی اولاد کی زندگی کو دُنیا کے لئے بابرکت بنائیں۔“
حضرت مرزا عزیز احمد صاحب کے بیٹے مبارک احمد صاحب جوانی میں فوت ہو گئے تھے۔ وہ بہت ہونہار تھے۔ اُن کی بیماری پر دُکا کے لئے حضرت میر صاحب کی تحریر اتنی پُر تاثیر تھی کہ آج تک قلب و ذہن پر اس کے نقوش باقی ہیں۔

اپنی بچی سیدہ بیگم کو اس کے عقد کے وقت جو خط لکھا اس کا ہر لفظ حضرت میر صاحب کی تحریر و جذبات کا شاہکار ہے۔ آپ فرماتے ہیں:-

”تم کو چاہیے کہ اس خط کو پڑھو۔ اور اپنے پیدا کرنے والے سے جو تمہارے باپ سے سکھ در سکھ در سکھ گئے زیادہ تمہارا ہمدرد ہے۔ رو رو کر دُعا مانگو۔ اور پھر اپنے دل کو ٹٹولو۔ اور جو عزم ہو اس کے مطابق کرو۔“

اے میرے قادرِ مطلق خدا میں مجازی طور پر اور رسمی طور پر اس لڑکی سیدہ بیگم کا باپ ہوں۔ مگر اے سچے بادشاہ حقیقی خیر خواہ۔ اور اصلی باپ یعنی اس کو وجود میں لانے والا تو خود ہے۔ پس جو ہمدردی اس مخلوق سے تجھ

کو ہو سکتی ہے وہ مجھے کہاں۔ اے ہمارے آسمانی باپ
 ہمارے علوم اور ہمارے تجارت سب ناقص ہیں۔ اس لئے
 میں اپنے پدری ہمدردی کے جوش میں تجھ سے عرض کرتا
 ہوں کہ اس پیش آمدہ معاملہ میں تو اپنے علم اور اپنی قدرت
 کے ذریعہ ایسا کرم دکھا کہ اگر تیرے نزدیک یہ تعلق ہماری
 اس ناچیز بچی کے لئے دین و دنیا میں بہتر ہو تو یہ عمل میں
 آدے۔ لیکن اگر تیرے علم میں یہ اس کے لئے مفید نہیں تو
 اے ہماری نا تجربہ کار لڑکی کے حقیقی باپ تو اپنی لڑکی کو
 اس فتنہ سے بچالے۔ اے میرے قادر مطلق خدا میں
 محض لاشئ ہستی ہوں۔ بالخصوص ان ایام میں بستر مرگ
 نہیں بستر مرض پر ضرور دراز ہوں۔ اس لئے تو اس معاملہ
 کو کلیتہً اپنے ماتحت میں لے لے۔ اور وہی عمل میں لا جو
 تیرے نزدیک بابرکت ہو۔ اے ہمارے خدا۔ ہماری یہ لڑکی
 قوموں کی ماں ہو۔ نسلیں اس سے پیدا ہوں۔ وہ دین و دنیا
 کی برکات کی جامع ہو۔ وہ اپنی دادی غدیحہ کی خوبیوں کی
 وارث ہو۔ وہ اپنی پھوپھی نصرت جہاں بیگم کی برکات کی
 حامل ہو۔ ہم نے اپنا سارا کاروبار تیرے سپرد کر دیا ہے۔

کیونکہ تیرے سوا ہمارا اور کون ہے۔ تو ہی تو ہے جس
 کے منہ کو دیکھ کہ ہم زندہ ہیں۔ تیری پاک ذات کی قسم
 تو ہی ہمارا سہارا ہے۔ تیری توجہ ہو تو ہم سب کچھ ہیں اور
 تیری توجہ ذرا بھی بدلے تو ہم کچھ بھی نہیں۔ اس لئے
 سپردم ہو مایہ خویش را
 تو دانی حساب کم و بیش را

آپ کی تصنیفات

آپ نے بعض نہایت اہم موضوعات پر قریباً بیس کتب تصنیف
 فرمائیں۔ ان میں تعلیم و تربیت دونوں پہلو موجود۔ کتب کے نام یہ
 ہیں :-

خصوصیات اسلام۔ ادبیۃ القرآن۔ جہل احادیث۔ اسلامی اخلاق
 ندائے حق۔ رسالہ کسر صلیب۔ رسالۃ الخو۔ خلاصۃ الخو۔ ختم نبوت
 گوشت خوری۔ رد تناسخ۔ نقشہ وفات مسیح۔ خمین احادیث مترجم
 دلائل ہستی باری تعالیٰ۔ انسان کامل۔ مباحثہ سرگودہ۔ ازدواج
 مباحثہ بمبئی۔ اسلام اور بدھ مذہب۔ حدوث روح و مادہ۔
 آپ عموماً تقریر فی البدیہہ کرتے۔ کوئی نوٹ نہیں لکھتے تھے۔

احباب کو یاد ہوگا کہ خلافت جوہلی کے سال جب حضور کی خدمت میں تین لاکھ روپیہ کی رقم اور ایڈریس پیش کئے گئے تو آپ نے اجازت لے کر فی البدیہہ وجہ تفریق کی تھی کہ لوگ عیش عیش کر اُٹھے۔ آپ نے حضرت مسیح موعود علیہ السلام کے اس شعر کو اس وقت پیش فرما کر استدلال کیا تھا۔

دے اس کو عمر و دولت : کمر دور ہر اندھیرا
بعض اوقات آپ لکھ کر بھی مضمون پڑھتے۔ خاکسار نے سیرت النبیؐ کے جلسوں میں آپ کے مضامین سنے ہیں۔ آپ کی تقریر دلنشین۔ طرز استدلال ٹھوس اور قطعی ہوتا۔ آواز بھی ماشاء اللہ بہت پُر عرب پائی تھی۔ جس سیٹج پر آپ تشریف فرما ہوتے وہ بھری بھری معلوم ہوتی۔

اپریل ۱۹۴۷ء کی بیماری

آپ پر کئی بار بیماری کا حملہ ہوا۔ اپریل ۱۹۴۷ء میں آپ کے ناک کے دائیں نچھنے سے نیلے پانی کے قطرے گرنے لگے اور آنکھوں میں سخت آشوب کی کیفیت پیدا ہو گئی۔ آپ کو لاہور ڈاکٹری معائنہ کے لئے لے گئے تو آپ نے اس وقت ایک وصیت تحریر فرمائی جو

درج ذیل ہے :-

آپ کی وصیت

”الحمد للہ اس وقت میرے ہوش و حواس قائم ہیں اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهُ وَاَشْهَدُ اَنَّ مُحَمَّدًا عَبْدُهُ وَرَسُوْلُهُ۔ مجھے دلی یقین کے ساتھ اس امر کا اقرار ہے کہ اس وقت مذہب اسلام موجب نجات ہے۔ میں چھ ارکان پر ایمان رکھتا ہوں۔ پانچ بنائے اسلام کا قائل ہوں۔ میں سُنی ہوں۔ شیعہ یا خوارج میں سے نہیں۔ غیر مقلد ہوں۔ ائمہ اربعہ میں سے کسی کا مقلد نہیں۔ گو چاروں کا خاک پا ہوں۔ اول قرآن پھر تو اتر پھر حدیث کو حجت سمجھتا ہوں۔ حضرت مرزا غلام احمد قادیانی علیہ السلام کے تمام دعاوی پر ایمان رکھتا ہوں۔ مبائع ہوں۔ غیر مبائع نہیں۔ نور الدین کو ابوبکر کا، موجودہ امام جماعت احمدیہ کو عمر کا شیل سمجھتا ہوں۔ مجھے یقین ہے ہماری جماعت بھی صحیح معنوں میں احمدی رہ سکتی ہے جبکہ وہ ایک واجب الطاعت امام کے ہاتھ پر بیعت کرے۔ غلیفہ وقت کے ماتحت ایک انجمن انتظامی اور مالی

معاملات کے لئے ہونی چاہیے۔ قادیان کو خدا کے رسول
کا پایہ تخت اور احمدیت کا ابدی مرکز یقین کرتا ہوں۔
بہشتی مقبرہ کو بغیر کسی تاویل کے یقینی بہشتیوں کا مدفن
سمجھتا ہوں۔ میں موصی ہوں۔ تمام حساب صاف ہے۔ میرے
پچھتر روپے سپرنٹنڈنٹ ہوسٹل کے پاس جمع ہیں۔ اگر میں
یہاں فوت ہو جاؤں تو میری نعش ضرور اُس پاک مقام پر
پہنچا دیا جائے۔ جسے بہشتی مقبرہ کہتے ہیں۔ اور یہی میری
واحد خواہش ہے۔ اے اللہ تو میرا انجام بخیر فرما۔
سید محمد اسحق مسافر لاہور

نیچے ایک نوٹ درج ہے۔

”اگر میں فوت ہو جاؤں تو حضرت امیر المومنین ایدہ اللہ
اور حضرت ائم المومنین سلمہا اللہ کو میرا سلام پہنچا دیں۔“
لاہور ڈاکٹری معائنہ کے بعد آپ کو قادیان لے آئے ڈاکٹروں نے
آپ کو مکمل آرام (BED REST) کے لئے کہا۔ اور پڑھنا لکھنا منع
کر دیا۔ آپ کے بڑے بھائی حضرت میر محمد اسماعیل صاحب آپ کے علاج
کی نگرانی کرتے تھے۔ جب اللہ تعالیٰ نے کچھ صحت دی تو حضرت میر
صاحب نے پھر مسجد اقصیٰ میں حدیث کا درس شروع فرمایا۔ اس موقع

پر آپ نے فرمایا:-

”مجھے خدا کی بزرگ کتاب قرآن مجید کے بعد حضور رسول
مقبول صلی اللہ علیہ وسلم کی احادیث سے عشق ہے۔ اور
سرور کائنات کا کلام میرے لئے بطور غذا کے ہے کہ
جس طرح روزانہ اچھی غذا ملنے کے بغیر انسان زندہ نہیں
رہ سکتا۔ اسی طرح بغیر سید کوئین کے کلام کے ایک دو وقت
پڑھنے کے میری طبیعت بے چین رہتی ہے۔ جب کبھی میری
طبیعت گھبراتی ہے تو بجائے اس کے کہ میں باہر سیر کے لئے
کسی باغ کی طرف نکل جاؤں۔ میں بخاری یا حدیث کی کوئی
اور کتاب نکال کر پڑھنے لگتا ہوں۔ اور مجھے اپنے پیارے
آقا کے کلام کو پڑھ کر خدا کی قسم وہی تفریح حاصل ہوتی
ہے۔ جو ایک غمزدہ گھر میں بند رہنے والے کو کسی خوشبودار
پھولوں والے باغ میں سیر کر کے ہو سکتی ہے۔ اور میری تو
یہ حالت ہے کہ

باغ احمد سے ہم نے پھل کھایا

میرا بستان کلام احمد ہے

اور واقعہ میں میرے آقا کا کلام ایسا پاکیزہ، ایسا پیارا

ایسا دلفریب اور ایسا دلربا ہے کہ کاش دُنیا اسے پڑھے
اور پھر اسے معلوم ہو کہ میرے بادشاہ کا مُنہ ایسے پھول
برساتا تھا کہ جن کی خوشبو اگر ایک دفعہ کوئی سونگھ لے۔
پھر اُسے دُنیا کی کوئی خوشبو۔ کوئی عطر اور کوئی پھول اپنی
طرف مائل نہیں کر سکتا۔ اور میری ہمیشہ یہ خواہش رہی
ہے کہ لوگ میرے آقاؐ کا کلام پڑھیں اور سنیں اس لئے
میں بخاری شریف کی حدیثیں لوگوں کو سناتا رہتا ہوں۔

آپ کا درس حدیث

راقم الحروف کی عمر اس وقت تریسٹھ سے متجاوز ہے۔ شیخ الہند مولانا
محمود الحسن کے بالواسطہ شاگردوں، اجل علماء سے حدیث پڑھی۔
مبلغین کلاس کے بعد حضرت مصلح موعودؑ نے کچھ طلباء کو حدیث اور
فقہ کی خصوصی تعلیم کے لئے لاہور اور دہلی بھیجوا یا۔ یہ شرط تھی کہ
ہم نے حدیث کے اُس استاذ سے پڑھنا ہے جس نے شیخ الہند مولانا
محمود الحسن۔ رفیق مولانا محمد قاسم نانائوی سے حدیث پڑھی ہو۔
ہمارے ایک استاذ وہ تھے جنہوں نے بقول آپ کے چالیس سال
تک دیوبند میں حدیث پڑھا ئی۔ ان کے علاوہ اور کئی استاذ

سے بھی تحصیل علم کیا۔
خدا کی قسم میں نے حضرت میر محمد اسحق صاحب سے بہتر حدیث
کا عالم نہیں دیکھا۔ وہ اس طرح حدیث پڑھاتے تھے کہ پڑھنے اور
سننے والے کے دل میں عشق رسولؐ پیدا ہو جاتا تھا۔ آنحضرت صلی اللہ
علیہ وسلم کا نام نامی زبان پر آتا تو آواز گلوگیر ہو جاتی۔ ذکر رسول
پر خود بھی آنسوؤں پر ضبط نہ کر سکتے۔ اور دوسروں کو بھی رلاتے۔
اُن کے حدیث کے درس کا کمال یہ تھا کہ یوں معلوم ہوتا کہ آپ ہمیں
حضور صلی اللہ علیہ وسلم کی مجلس میں لے گئے ہیں۔ اس کی وجہ یہ تھی کہ
اس وجود نے اُس گھرانہ میں پرورش پائی تھی۔ عشق رسولؐ جن کی
روح کی غذا تھی۔

بخدا وہ سچے عاشق رسولؐ تھے۔ سینکڑوں نہیں ہزاروں دلوں
میں آپ نے عشق رسولؐ کی آگ بجلائی۔

شفیق استاذ !

تجھ کو اس لطف کی اللہ ہی جزا دے ساقی

اتو کھا باغ

دارالانوار میں ایک روز دو ناظر اپنے اپنے باغوں کے درختوں کا

ذکر کر رہے تھے۔ کسی نے اپنے باغ کے آموں کا ذکر کیا۔ اور کسی نے
امروہ کے درختوں کے لگانے کا ذکر کیا۔ یہ ذکر ہو رہا تھا کہ عین
اس وقت دارالشہوخ کے چند یتیم و مسکین بچے جن میں سے بعض نابینا
بھی تھے۔ سامنے سڑک سے گزرے۔ حضرت میر صاحب نے ان بچوں کی
طرف اشارہ کرتے ہوئے فرمایا۔

میں نے تو یہ پودے لگائے ہیں۔ خدا ان کو سہرہ و شادابی
رکھے۔ اور پروان چڑھائے۔

نجانے اب ان دونوں ناظروں کے باغوں میں جو پودے انہوں
نے لگائے تھے وہ محفوظ بھی ہیں یا نہیں۔ لیکن جو پودے حضرت
میر صاحب نے لگائے وہ پھل پھول رہے ہیں اور باغ احمدیت
کی زینت کا باعث ہیں۔

حضرت میر صاحب ان یتیم بچوں کا اتنا خیال رکھتے تھے کہ عید
کے روز ان کی عیدی کے لئے نئے سکے منگواتے۔ خود انہیں اپنے
ہاتھ سے عیدی تقسیم فرماتے۔

آپ کو معلوم ہوا کہ لاہور میں کوئی ڈاکٹر باہر سے آیا ہے وہ
پلاسٹک سرجری سے چہرہ کو سنوار دیتا ہے۔ آپ کے زیر تربیت بچوں
میں سے ایک ایسا بچہ بھی تھا جس کے منہ پر چیچک کے داغ تھے۔ ناک

بہت اٹھا ہوا تھا۔ دانت باہر نکلے ہوئے تھے۔ آپ نے کسی کے ذریعہ
دریافت فرمایا کہ کیا اس بچے کے چہرہ کے خدو خال سنوارے جا سکتے
ہیں۔

نبی اکرم صلی اللہ علیہ وسلم نے شہادت اور اس کے ملحقہ انکلی کو
ہوڑا اور فرمایا۔

أَنَا وَكَافِلُ الْيَتِيمِ كَهَاتَيْنِ فِي الْجَنَّةِ -
میں اور یتیم کی پرورش کرنے والا ان دو انگلیوں کی
مانند جنت میں ہوں گے۔

اور حضرت میر صاحب نے تو بے شمار یتیموں کو سہارا دے کر
دنیا میں اپنے پاؤں پر کھڑا کر دیا۔ اس لئے یقیناً آپ صرف جنت
میں ہی نہیں بلکہ جنت کے اعلیٰ درجات میں اپنے پروردگار کی ازلی
عیدی نعمتوں سے مستمتع ہو رہے ہوں گے۔

آنحضرت صلی اللہ علیہ وسلم کی ایک حدیث ہے :-
ابْغَوْنِي فِي ضَعْفَاكُمْ فَإِنَّمَا تُرْزَقُونَ بِضَعْفَاكُمْ

کہ لوگو! مجھے اپنے ضعیف و کمزور لوگوں میں تلاش کرو۔ کہ
تمہیں ان ضعفاء کے سبب خدا رزق عطا کرتا ہے۔

میر صاحب کی شفقتوں کے اکثر مستحق یہی نادار طبقہ تھا۔ وہ اکثر

ان پر شفقتیں کرتے اور ان سے پیار کرتے دکھائی دیتے تھے۔
 نادیان میں ایک نابینا حافظ عبدالعزیز تھے۔ تقسیم ملک کے
 وقت انہوں نے درویشی کی زندگی اختیار کر لی۔ اور دیرسجا پر
 دھونی رمالی۔ وہ روایت کرتے ہیں کہ ایک دفعہ یوم التبلیغ کے
 موقع پر حضرت میر صاحب مدرسہ احمدیہ کے اساتذہ طلباء اور
 دارالشیوخ کے یتامیٰ اور مساکین کے ہمراہ موضع ننگل باغیاں
 کی طرف تشریف لے گئے۔ آپ نے سب ساتھیوں کے لئے چنے
 جھنوا کر ان میں شکر ڈلوائی اور پلیٹوں میں ڈال کر تقسیم کرنے
 شروع کئے۔ میں بھی موجود تھا۔ لیکن ذرا علیحدہ بیٹھ کر کھڑا تھا۔ کیونکہ
 میں ننگل کی ڈھاب کے گندے پانی اور کچھڑ میں گر پڑا تھا۔ اور
 میرے کپڑے خراب اور بدبودار ہو گئے تھے۔ اس لئے طبعی طور پر
 دوسرے اجنباب مجھ سے نفرت محسوس کر رہے تھے۔ حضرت میر صاحب
 نے میری اس حالت کو دیکھا تو چنوں کی ایک پلیٹ اٹھا کر مجھے ساتھ
 لیا۔ اور ایک طرف بیٹھ کر فرمانے لگے کہ عبدالعزیز تمہیں کوئی اپنے
 ساتھ شامل نہیں کرتا۔ آؤ ہم دونوں مل کر کھائیں۔

یہ واقعہ پڑھا تو حضرت مسیح موعود علیہ السلام کا نظام الدین صاحب والا
 واقعہ یاد آیا۔ جب اُس غریب متروک کو حضور نے پیالہ ہاتھ میں لے کر

دیا تھا۔ آؤ میاں نظام دین ہم اس پیالہ میں اکٹھے کھائیں اور
 مسیح پاک علیہ السلام کے آقا محمد صلی اللہ علیہ وسلم کا زاہر صحابی سے
 یاد آگیا کہ پسینہ سے شرابور، بدوی صحابی کی آنکھوں پر ہاتھ
 رکھ دیئے تھے اور زاہر پیار سے اپنا بدن حضور سے مس کرنے
 لگا۔

ایک موقع پر سردیوں کے موسم میں غلہ کمیاب ہو گیا۔ دارالشیوخ
 میں کوئی خوردنی جنس نہ تھی۔ حضرت میر صاحب کو علم ہوا کہ آج صبح
 ان مسکینوں نے ناشتہ نہیں کیا۔ آپ صاحب فراش تھے۔ تاکہ منگوا یا۔
 دو آدمیوں کے سہارے اُس پر سوار ہوئے۔ ایک محلہ میں گئے۔ ان
 ناداروں کے لئے تحریک فرمائی۔ دو تین محلوں سے ہی کافی مقدار میں
 خوردنی اجناس اور نقدی ان ناداروں کے لئے اکٹھی ہو گئی۔ اب
 دوستوں نے عرض کی۔ حضرت میر صاحب آپ بجایہ ہر تکلیف نہ فرمائیں۔
 ہم از خود سب کچھ دارالشیوخ میں فراہم کر دیں گے۔ آپ نے دیکھا
 مسکینوں کی تکلیف نے کس طرح حضرت میر صاحب کو بے چین کیا کہ
 اپنی بیماری ہی بھول گئی۔

ایک اور غریب نابینا سے آپ کے سلوک کا ایک واقعہ سُنیے۔ یہ
 نابینا روٹی اور برتن میں سالن لئے جا رہا تھا۔ حضرت میر صاحب

کسی شخص سے دوسری طرف مٹہ کر کے باتیں کر رہے تھے کہ وہ ناہینا مع سالن کے برتن کے آپ سے ٹکرا گیا۔ سالن آپ کے کپڑوں پر گر گیا جو آپ مجھے کے لئے بدل کر آئے تھے۔ آپ کے بیٹے میر محمود احمد نے کہا ابا آپ کے کپڑے خراب ہو گئے یہ حافظ صاحب آپ سے ٹکرا گئے۔ آپ نے کسی قسم کی خفگی کا اظہار کئے بغیر فرمایا کہ حافظ صاحب جب راستہ پر چلو تو اونچی آواز سے السلام علیکم کہتے جایا کہ و تاکہ دوسروں کو آپ کے گزرنے کا علم ہوتا رہے۔

آپ کی زندگی کا آخری جلسہ

اوپر یہ ذکر ہو چکا ہے کہ حضرت میر صاحب اعلیٰ پایہ کے ذہین خطیب تھے۔ طرز استدلال میخ کی طرح قلوب کی زمین میں دھنستا جاتا تھا۔ آواز میں شوکت تھی۔

۶۱۸۹۰ کی سندش غالباً ۱۹۱۸ء کا واقعہ ہے جب آپ کی عمر اٹھارہ سال کے قریب تھی۔ پادریوں میں جو الاسنگھ شعلہ ہوا لہ سنا ہوا تھا۔ وہ پرانا گھاگ اور حضرت میر صاحب کا عنفوان شباب۔ لیکن میر صاحب کے ساتھ اس کا مقابلہ ہوا تو وہ میر صاحب کے سامنے طفل مکتب معلوم ہوتا تھا۔

قادیان میں جلسے ہوتے تو صدر اجلاس اکثر حضرت میر صاحب ہوتے۔ اس ضمن میں ایک واقعہ جس کا راقم الحروف چشم دید گواہ ہے سات مارچ ۱۹۲۲ء کو پنڈت لیکھرام کی پیشگوئی کے بارہ میں مسجد اقصیٰ میں حضرت میر صاحب کی زیر صدارت جلسہ ہوا۔ حضرت میر صاحب نے ہندو بھائیوں کو بھی اس جلسہ میں شمولیت کی دعوت دی۔ فرمایا امن کا میں ذمہ دار ہوں۔ چنانچہ پنڈت تبرلوک چندر اور بعض ہندو دوست جلسہ میں شرکت کے لئے آ گئے۔

اس جلسہ میں مولانا ابوالعطاء صاحب اور مہاشہ فضل حسین صاحب نے بھی تقریر کی۔ حضرت میر صاحب نے ان کے بعد پنڈت اور شاہتہری کو موقع دیا کہ آپ اس کا جواب دینا چاہیں تو آکر بیان کیجئے۔ لیکن پنڈت جی یہ کہہ کر ٹال گئے کہ ہم اس عرض سے نہیں آئے۔ آخر میں حضرت میر صاحب کھڑے ہوئے۔ اور آپ نے فرمایا میں پنڈت جی سے پوچھتا ہوں کہ آپ کافی عرصہ قادیان میں رہے ہیں۔ کیا پنڈت لیکھرام کی یہ پیشگوئی کہ آپ (مرزا صاحب) کی ذریت بہت جلد منقطع ہو جائے گی۔ حضرت میر صاحب نے کلیات آریہ مسافر میں سے لیکھرام کی وہ عبارت پڑھی۔ پھر کہتا ہے لیکھرام کی بات صحیح نکلی یا غلط ثابت ہوئی پنڈت جی

نے بہت لیت و لعل کے بعد کہا۔ آ۔ یہ سماجی کہتے ہیں۔ یہ اشتہار پنڈت لیکھرام کا لکھا ہوا نہیں ہے۔ حضرت میر صاحب نے اس پر فرمایا۔ اول تو اس اشتہار کے شروع میں مشہور آریہ لیڈر مشروہا نندنے لکھا کہ ذیل کے دو اشتہارات پنڈت جی لیکھرام نے اس وقت نکالے تھے جبکہ مرزا غلام احمد قادیانی کے الہامی چونچلون کا ابھی صرف آغاز ہوا تھا۔ (کلیات آریہ مسافر ص ۴۹۲)

میں پوچھتا ہوں کہ آپ یہ بتائیں کہ کلیات آریہ ص ۴۹۵ کی پیشگوئی کہ مرزا صاحب کی ذریت جلد منقطع ہو جائے گی۔ جھوٹی ثابت ہوئی یا نہیں۔ صاف صاف جواب دیں۔ اس پر پنڈت جی کو اس کے ساتھیوں نے اشارہ کیا اور وہ اٹھ کر چلے گئے۔

جب حضرت میر صاحب کلیات آریہ مسافر کی عبارت پڑھ کر ان سے پوچھ رہے تھے کہ تاؤ یہ بات صحیح نکلی یا غلط تو ہندو دم بخود تھے اور مجمع خوشی اور مسرت کی آوازیں نکال رہا تھا۔ اس پر حضرت میر صاحب نے احمدیوں کو مخاطب ہو کر فرمایا۔ خدا کا شکر کرو۔ اس کی تسبیحات و رد زبان بناؤ کہ اللہ تعالیٰ نے ہم کو حق و صداقت سے نوازا ہے۔

قدائی اور شجاع

حضرت میر صاحب سوائے خدا کے کسی سے نہ ڈرتے تھے۔ خدا والے سوائے اُس کے کب کسی سے ڈرتے ہیں۔

سترہ جون ۱۹۴۳ء کو موضع بھامڑی میں جلسہ طے پایا۔ حضرت میر صاحب نے مدرسہ احمدیہ کے سب طلباء کو جلسہ میں شرکت کے لئے حکم دیا۔ ان کے پیچھے آپ تانگہ کے ذریعہ روانہ ہوئے۔ بھامڑی والے فساد پر تلے ہوئے تھے۔ تیس چالیس آدمی لاکھٹیوں سے مسلح تھے۔ انہوں نے ہر چو وال کے پل پر لوگوں کو روک لیا اور کہا بھامڑی نہیں جانے دیں گے۔ ایک لڑکا میر صاحب کی خدمت میں پہنچا اور ماجرا عرض کیا۔ حضرت میر صاحب آگے بڑھے اور کہا لڑکو! چار چار کی قطار میں خاموش اور امن سے بھامڑی کی طرف چلو۔ حضرت میر صاحب کی آواز میں وہ شوکت اور عزم تھا کہ مخالفین نے راستہ خالی کر دیا۔ اور کہا اچھا چلو بھامڑی جا کر دیکھیں گے۔

وہاں ایک کوٹھے کی چھت پر سائبان کے نیچے جلسہ ہوا۔ اور ان کے کوٹھے پر اغیار نے شور و غل شروع کر دیا۔ خاکسار ان دنوں جاتے ہیں پڑھتا تھا اس دن حضرت خلیفۃ المسیح الثالث جو پرنسپل تھے، چھپ چھپ کر تھار

قائم مقام پرنسپل مولانا ارجمند خان صاحب تھے۔ خاکسار نے بمبئی ان سے اجازت چاہی اور ہم جامعہ کے چند طلباء بھامڑی روانہ ہو گئے جب خاکسار وہاں پہنچا تو حضرت میر صاحب نے الاٹچیاں اور کچھ کوزہ مہری بھیجی کہ یہ مٹہ میں رکھ لو اور نیچے چرنی پر کھڑے ہو کر تقریر شروع کر دو۔

جب جلسہ ہو گیا اور احمدی قادیان کو جلوس کی شکل میں روانہ ہوئے تو حاجی صاحب کی حویلی سے سنگ باری شروع ہو گئی۔ اٹھوال و شکار کے جوان اور جامعہ کے طلباء جواب دینا چاہتے تھے کہ میر صاحب نے حویلی کے سامنے ایک لکیر کھینچ دی کہ کوئی احمدی اس سے آگے نہ بڑھے۔ پتھر برستے تھے اور حضرت میر صاحب سامنے کھڑے تھے۔ بعض زخمی بھی ہوئے۔ لیکن پتھر میر صاحب کے دائیں بائیں سے گذرتے تھے۔ آپ کے جسم کو چھونے کی اللہ نے کسی کو اجازت نہ دی تھی۔ یہ ہو رہا تھا کہ جلوس کے آخر میں آنے والوں کو اہل دیہہ نے غلط راستہ پر ڈال کر ان پر حملہ کر دیا۔ جب حویلی کے سامنے کھڑے احمدیوں کو علم ہوا تو وہ اس طرف دوڑے حضرت میر صاحب نے نہایت پر شوکت آواز سے کہا کہ رُک جاؤ۔ آگے نہ جاؤ! جامعہ کے ایک طالب علم نے اس پر بھی جب قدم نہ روکے تو

مایا آب اگر تم نے ایک قدم بھی آگے رکھا تو جماعت سے نکلوا دوں گا۔ اور اس لڑکے کے قدم وہیں رُک گئے۔

بعد میں ایک جلسہ میں جو مسجد اقصیٰ میں ہوا۔ حضرت میر صاحب نے جامعہ کے ان لڑکوں کی تعریف بھی فرمائی۔ ہوا پھر یوں کہ چار پانچ دسکھ اور ہندو اور مسلم کلہاڑیوں، لالٹھیوں سے مسلح ہو کر احمدیوں کی طرف بڑھے۔ احمدی نیچے راستہ پر جا رہے تھے۔ راستہ کے دونوں طرف اونچے خالی کھیت تھے۔ اور حضرت میر صاحب حملہ آوروں کی جانب ان کے سامنے کھڑے تھے۔ آپ پیچھے نہیں ہٹے بلکہ جان قربانی کرنے کے لئے تیار تھے۔ نہر کے کنارے آکر شام کی نماز ادا کی تو آپ نے مختصر تقریر فرمائی کہ میں آج آپ تینوں لڑکوں کو جو اس وقت چھوٹے تھے قربانی کے لئے ساتھ لے آیا تھا۔

اے احمدیت کے فدائی تجھ پر خدا کی ہزار رحمتیں کہ سیرت کے پہلو میں آپ اپنے آقا حضرت محمد مصطفیٰ صلی اللہ علیہ وسلم کے پیش قدم پر قدم رکھتے تھے۔

سیح پاک سے محبت

بالآخر پولیس نے مظلوم احمدیوں پر مقدمہ دائر کر دیا۔ مقدمہ ضلع

گوروا سپور کی عدالت میں تھا۔ حضرت میر صاحب پر بھی نالاش تھی۔ حضرت میر صاحب کو عدالت کرسی دیتی تھی۔ لیکن آپ عدالت میں آتے تو کچھ دیر لمزموں کے کٹہرے میں کھڑے ہو جاتے۔ تمام احمدی بھی اتراؤں کھڑے ہو جاتے۔ میر صاحب کٹہرے سے باہر آتے کرسی پر تشریف رکھتے تو دوست بیٹھ جاتے۔ ایک روز مرزا عبدالحق صاحب نے اس کا سبب دریافت کیا تو آپ چشم پیر آب ہو گئے فرمانے لگے کہ آتارام محضریٹ نے حضرت مسیح موعود علیہ السلام کو عدالت میں کھڑا رہنے پر مجبور کیا۔ اس لئے جب کبھی مجھے عدالت میں جانے کا اتفاق ہوتا ہے تو حضرت مسیح موعود علیہ السلام کی یاد میں چند منٹ میں بھی اسی طرح کھڑا رہتا ہوں۔ حضرت میر صاحب کے صفائی کے گواہ مولوی فرزند علی خاں صاحب جو ناظر بیت المال تھے، عدالت میں پیش ہوئے۔ آپ حکومت کے ایک معزز عہدے پر فائز رہ چکے تھے۔ انہوں نے اپنی گواہی میں حضرت میر صاحب کے بارہ میں کہا۔

”آپ ایک نہایت معزز سید خاندان سے ہیں۔ عالم قرآن و حدیث ہیں۔“

آپ کی شخصیت کے بعض اور پہلو اور صفات بھی بیان کیں۔ مکرم

مرزا عبدالحق صاحب فرماتے ہیں۔ حضرت میر صاحب اس وقت میرے پاس ہی کرسی پر بیٹھے تھے۔ مخترم مولوی فرزند علی صاحب یہ بیان فرما رہے تھے تو حضرت میر صاحب کے آنسو رواں ہو گئے۔ آپ نے رومال آنکھوں پر رکھ لیا۔ اور مجھے فرمانے لگے۔ مرزا صاحب انسان ان چیزوں سے بخشتا نہیں جاتا۔ مومن اللہ کے فضل سے بخشتا جاتا ہے۔ اللہ مجھے معاف فرمائے۔

قادیان اور بیرون قادیان کا ہر احمدی آپ سے عقیدت رکھتا تھا۔ لیکن حضرت میر صاحب اپنے لئے کسی عزت کے خواہاں نہ تھے۔ ایک بار ایک شخص نے مصافحہ کر کے آپ کا ہاتھ چومنا چاہا۔ آپ نے ہاتھ کھینچ لیا اور فرمایا میاں ایسا نہیں کیا کرتے۔

بے نفس قانع درویش

ایک بار سیالکوٹ کے ایک معزز زمیندار لنگر خانہ آئے۔ انہوں نے شکایت کی کہ مجھے بھوک لگی ہے اور کھانا ختم ہے۔ آپ اُن کے ساتھ لنگر خانہ تشریف لے گئے۔ کھانے کی میز پر کچھ بچے کچھ ٹکڑے بکھرے پڑے تھے۔ حضرت میر صاحب نے فرمایا چوہدری صاحب کھانا تو موجود ہے۔ آئیے میں اور آپ دونوں کھائیں۔ آپ نے بعض ٹکڑے

راستہ میں ایک گاؤں پڑتا تھا۔ وہاں کے لوگوں نے حضرت میر صاحب سے اس خواہش کا اظہار کیا کہ واپسی پر ہمارے گاؤں بھی تقریر فرمائیں۔ آپ حسب وعدہ اس گاؤں بھی تشریف لے گئے اور سادگی اور ہاتھ سے کام کرنے کی تلقین فرمائی۔ تقریر کے بعد گاؤں والوں نے دو اڑھائی صد آدمیوں کا کھانا تیار کیا تھا۔ انہوں نے عرض کی ہمارے پاس اتنے آدمی نہیں کہ کھانا کھلا سکیں۔ آپ چند آدمیوں کو اس عرض کے لئے مقرر فرمادیں تو کام میں ہولت رہے گی۔ جو اساتذہ ساتھ تھے انہوں نے چند لڑکوں کو گاؤں والوں کی مدد کے لئے کہا۔ حضرت میر صاحب نے یہ دیکھا تو اپنی جگہ سے اٹھے اور فرمایا میں نے ابھی کہا تھا کہ ہر شخص کو اپنے ہاتھ سے کام کرنا چاہیئے۔ اور کسی کام کو عار نہیں سمجھنا چاہیئے۔ نصیحت اس وقت کارگر ہوتی ہے جب کہنے والا اس پر خود بھی عمل کر کے دکھائے۔ لہذا اس وقت طلباء کو کھانا اساتذہ کھلائیں گے اور میں بھی اس کام میں ان کا شریک ہوں گا۔ سب طلباء کو بٹھا دیا گیا۔ حضرت میر صاحب نے روٹیاں اٹھا کر طلباء میں تقسیم کرنا شروع کر دیں اور اساتذہ نے سالن کی پلیٹیں رکھنا شروع کیں اور پانی پلانے کا کام نبھالا۔

اٹھائے اور پہلے خود کھانا شروع کیا۔ سالن موجود تھا۔ حضرت میر صاحب کو دیکھا تو چومدری صاحب نے بھی ٹکڑے کھانے شروع کر دیئے۔ لنگر خاند کے ٹکڑے کھا کر حضرت مسیح موعود علیہ السلام کے اس شعر کا لطف اٹھایا۔

لَفَاطَاتُ السَّعَادَةِ كَانَتْ أُجْلَى
وَصِرْتُ الْيَوْمَ مَطْعَمًا لِلْأَهْلِي

کہ دسترخوانوں کے بچے کچھے ٹکڑے میری خوراک تھی اور آج کئی خاندان میرے دسترخوان پر کھانا کھا رہے ہیں۔ جامعہ کے استاذ حضرت مولانا ارجمند خان صاحب کے میر صاحب سے بہت اچھے تعلقات تھے۔ آپ مدرسہ اور افتاء میں باہم رفیق تھے۔ انہوں نے مجھے بتلایا کہ ایک روز میں نے معیشت کی تنگی کی کچھ شکایت کی میر صاحب نے فرمایا مولوی صاحب دو پیسے کے سلجم لے آتے ہیں اور دو وقت گزارہ کر لیتے ہیں۔ یہ تو آپ نے تسلی کے لئے ایک بے تکلف دوست سے کہہ دیا۔ ورنہ بخدا آپ بہت پر وقار اور خدا کے شاگرد بندے تھے کہ کبھی آپ کی زبان پر شکوہ ایام نہ آیا۔

عالم باعمل :- موضع اٹھوال ضلع گورداسپور میں جلسہ تھا۔

لطیف مزاح

حضرت میر صاحب نے ایک علمی ادارہ کے سربراہ، باوقار شخصیت سلسلہ کے جید عالم، عابد و زاہد ہونے کے باوجود طبیعت بہت شگفتہ پائی تھی۔ مولانا ابوالعطاء صاحب بیان فرماتے ہیں کہ ایک بار ایک سناتنی سے مناظرہ تھا۔ اس نے تقریر ہندی اور ملی جلی سنسکرت میں کی۔ ہم حیران تھے کہ آپ کیا ہوگا۔ حضرت میر صاحب اپنی باری میں اُٹھے اور عربی میں تقریر شروع کر دی۔ سب ہندو آپ کا منہ تلکنے لگے۔ اس طرف کے صدر مناظرہ نے کہا حضرت آپ کی تقریر کو ہم نہیں سمجھ سکے۔ آپ نے فرمایا نحن كذلك کہ ہم بھی تمہاری تقریر نہ سمجھ سکے تھے۔ آخر وہ اس بات پر آگئے کہ تقریر اُردو میں ہوگی۔ چنانچہ نہایت کامیاب مناظرہ ہوا۔

ایک روز حضرت میر صاحب اپنے چند ساتھیوں کے ساتھ بٹالہ تشریف لے گئے۔ وہاں ایک بنیا میلی کچلی دھوتی لپیٹے بیٹھا تھا۔ اس کی دوکان پر اس کا نام لکھا تھا۔ سیٹھ لال جی داس۔ آپ نے اپنے ساتھی سے فرمایا اس بورڈ میں کیا غلطی ہے۔ انہوں نے غور سے دیکھا تو عرض کی غلطی تو کوئی نہیں؟ آپ نے فرمایا غلطی تو

ہے۔ ”ج“ کے نیچے تین ٹکٹے ہوتے ہیں۔ یہ پنڈت لالچی داس ہیں دو ٹکٹے کم ڈالے ہیں۔

ایک مسئلہ کا حل

حضرت مسیح موعود علیہ السلام کے صحابی حضرت حافظا معین الدین عرفا معنا تھے۔ وہ حضرت مسیح موعود علیہ السلام کے ساتھ ہی رہتے تھے۔ حضور کی صحبت نے انہیں کندن بنا دیا تھا۔ حضور کے وصال کے بعد انہیں لنگر خانہ سے کھانا ملتا تھا۔ ایک روز روٹی کے ساتھ انہیں بہت پتلی دال ملی۔ اسی وقت لنگر خانہ کی حالت بہت پتلی تھی۔ اس لئے کھانا بے حد سادہ ملتا تھا۔ حضرت میر صاحب ناظر ضیافت تھے۔ حافظا معنا آئے اور عرض کیا۔ حضرت میر صاحب آپ ناظر ضیافت ہونے کے ساتھ عالم دین بھی ہیں اس لئے ایک مسئلہ کا حل فرما دیجئے اور وہ یہ ہے کہ ایسی پتلی دال کے ساتھ جس کا رنگ اور مزہ پانی کی مانند ہو وضو جائز ہے یا نہیں۔ حضرت میر صاحب نے فرمایا حافظ صاحب جب تک اس دال کو نہ دیکھ لوں فتویٰ کیسے دے سکتا ہوں۔ اس پر حافظ صاحب نے دال کا پیالہ میر صاحب کی طرف بڑھا دیا۔ حضرت میر صاحب نے وہ پیالہ دال کی دیگ میں اُلٹ دیا۔ اس کی بجائے

گوشت کا پیالہ بھر کر دے دیا۔ اور فرمایا حافظ صاحب یہ آپ کے مسئلہ کا حل ہے۔ جس طرح حضرت ابو ہریرہؓ کا مسئلہ آنحضرت صلی اللہ علیہ وسلم نے حل فرمایا تھا۔ تو حافظ معین الدین کے مسئلہ کا حل آپ نے فرمایا۔

انسان دوست

ایک بار آپ ایک جلسہ پر تشریف لے گئے غالباً شکاریا اٹھواں کا جلسہ تھا۔ واپسی پر ایک جگہ رُکے۔ مٹرک کے کنارے کچھ دوکانیں تھیں۔ مجھے چاربا آٹھ آنے دیئے کہ سامنے دوکان سے پکوڑے لے آؤں۔ میں گیا۔ دیکھا کہ وہ ہندو ہے واپس آگیا اور عرض کی وہ تو ہندو ہے۔ آپ نہیں دیئے اور فرمایا انسان تو ہے نا جاؤ لے آؤ۔

حضرت میر صاحب کی سیرت تو بحر بیکراں ہے۔ کیا کیا بیان کیا جاسکتا ہے۔ نظام سلسلہ اور وقت کی پابندی، اولاد کی تکریم و تربیت ایک زمانہ میں آپ لنگر خانہ کے جدید کوارٹروں میں سے ایک میں رہائش پذیر تھے۔ اور مدرسہ احمدیہ کے ہوسٹل کی کھڑکیاں اس طرف کھلتی تھیں۔ آج بھی کانوں میں وہ آواز گونجتی ہے کہ صبح کی نماز

میں آپ اپنے ایک ایک بچے کو آواز دے کر اٹھاتے۔ آپ کی ایک صاحبزادی بیان کرتی ہیں کہ اٹھا کر بستر تہہ کر دیتے کہ کوئی پھر نہ لیٹ جائے۔

نوجوان یاد رکھیں حدیث رسول صلی اللہ علیہ وسلم ہے کہ صبح کا سونا انسان کو محتاجی کا وارث بناتا ہے۔

اہل و عیال سے حسن سلوک، مذہب سے شیفتگی۔ بیان کے بادشاہ۔ اعلیٰ انتظامی صلاحیتوں سے حصہ وافر خدا سے پایا۔ نکتہ رس مجتہد۔ بے لوث قاضی۔ اعلیٰ درجہ کے اہل قلم۔ بے مثال استاذ تھے۔ اللہ نے انہیں گونا گوں صفات سے متصف فرمایا تھا۔

ایک روز آنحضرت صلی اللہ علیہ وسلم نے فرمایا جنت کے مختلف دروازے ہیں۔ روزہ دار باب الصوم سے داخل ہونے کے لئے پکارا جائے گا۔ نماز کی باب الصلوٰۃ سے داخل ہوگا۔ صدقات دینے والا باب الصدقہ سے داخل ہوگا۔ سیدنا حضرت ابو بکرؓ نے عرض کی۔ آقا! کوئی ان سب دروازوں سے بھی بلایا جائے گا۔ فرمایا ابو بکر تو انہیں میں سے ہے جو سب دروازوں سے پکارا جائے گا۔ میرا ایمان ہے حضرت میر محمد اسحق صاحب بھی ان خوش بخت صحابہؓ میں سے ہیں جنہیں جنت میں آنے کے لئے مختلف دروازوں سے اشارے

ہوں گے۔

آخری بیماری اور آپ کی وفات

آخری چند سالوں میں آپ کی صحت کمزور رہنے لگی۔ لیکن آپ کی خدمت سلسلہ کی لگن اور مشقت میں فرق نہ آیا۔ ایک روز آپ کے ایک رفیق ناظر نے کہا میر صاحب آپ اپنی صحت کا خیال رکھا کریں

فرمایا:۔ ”یکرے کی ماں کب تک خبر منائے گی۔ چند روزہ زندگی

ہے۔ جو بھی خدمت ہو سکے غنیمت ہے۔“

وہ کہتے ہیں میں انجمن کے اجلاس میں آیا تو میر صاحب مجھ سے پہلے وہاں موجود تھے۔ اجلاس ختم ہوا تو پیدل دارالانوار گوروانہ ہوئے۔ ڈاکٹر احسان علی صاحب کی دوکان کے قریب پہنچے تو سر میں شدید درد تھا۔ اسپرین کی کئی گولیاں کھائیں۔ اور گھر کو چل دیئے۔ آپ موجودہ جلسہ گاہ قادیان کے موڑ کے پاس نزد مکان مولانا سر شاہ صاحب پہنچے تو بیہوش ہو کر زمین پر گر گئے۔ لوگ جلد پہنچے آپ کو دبانا شروع کیا۔ پاؤں کے تلوے سہلئے۔ حضرت مصلح موعود کو علم ہوا تو اپنی موٹر بھیجی تاکہ گھر پہنچا سکیں۔ ذرا افاقہ ہوا تو وہیں بڑے

جوش سے فرمایا۔

”میں گواہی دیتا ہوں اللہ تعالیٰ وحدہ لا شریک ہے۔“

گھر لے جا کر لٹایا گیا۔ اہلیہ محترمہ سامنے آئیں تو ہاتھ اٹھا کر فرمایا بالکل فکر نہ کرو۔ میں اچھا ہوں۔ آپ کے بڑے بھائی حضرت ڈاکٹر محمد اسماعیل صاحب آگئے۔ قے آئی۔ غنودگی بڑھنے لگی۔ قے کا کچھ حصہ بڑے بھائی کے کوٹ پر پڑا۔ حضرت میر صاحب نے وہ کوٹ دھلوانے سے انکار کر دیا۔ اور بھائی کی نشانی سنبھال کر رکھ لی۔

رات کے دو بجے دماغ کا پانی کمر میں سوراخ کر کے نکالا گیا۔ تو بہت زور سے دھار باندھ کر دودھ کی مانند سفید نکلا۔ جس کا امتحان کیا تو معلوم ہوا ہر قسم کے پیپ کے جراثیم موجود ہیں وہ پانی ہمیشہ ناک سے نکلا کرتا تھا۔ دماغ کے اندر پردوں میں اس کا منبع تھا وہ SAPHIC ہو گیا ہے۔

سولہ مارچ کو آپ پر یہ جان لیوا حملہ ہوا۔ چوبیس گھنٹہ آپ بے ہوش رہے۔ سترہ مارچ کی شام کو چھ بجے نبض بہت کمزور ہو گئی۔ اور خطہ بڑھ گیا۔ حافظ محمد رمضان صاحب بلند آواز سے قرآن مجید کی دعائیں پڑھنے لگے۔ اور سورۃ یسین کی تلاوت کرنے لگے۔ حضرت مصلح موعود دوسرے صحن میں قرآن مجید پڑھ

رہے تھے۔ حافظ صاحب سورۃ یسین کی تلاوت کے وقت جب اس آیت پر آئے۔ سَلَامٌ قَوْلًا مِنْ رَبِّ رَحِيمٍ تو بار بار اسے دہرایا۔

اب حضرت مصلح موعود اپنے جھوٹے ماموں جان اور رضاعی بھائی کے کمرہ میں آئے۔ اُن کے ہاتھ کو اپنے ہاتھ میں لیا۔ بہت دیر تک رقت بھری آواز میں قرآن مجید کی دعائیں کرتے رہے۔ یہ نظارہ بہت رقت آمیز تھا۔ لوگوں کی چیخیں نکل رہی تھیں حضور نے فرمایا اگر یہ رونا دُعا ہے تو ٹھیک ہے ورنہ گناہ ہے۔

اب حضرت میاں بشیر احمد صاحب نے حافظ قدرت اللہ صاحب کو قرآن پڑھنے کے لئے کہا۔ وہ اس آیت پر پہنچے سَلَامٌ قَوْلًا مِنْ رَبِّ رَحِيمٍ۔ اسے بار بار دہرایا تو حضرت میر صاحب نے آخری سانس لیا۔ اور آپ کی رُوح اپنے پروردگار کے حضور اور نانا کے قدموں میں حاضر ہو گئی۔

آپ کی وفات سے بارہ روز پہلے سیدہ حضرت ام طاہرہ کی رُوح اس دُنیا سے رخصت ہوئی تھی۔ اور آج حضرت میر صاحب اپنے خدا کے حضور حاضر ہو گئے۔ ایک غریب نادار یہ کہتا سنا دیا کہ:-

”ایک مہفتہ پہلے غریبوں کی ماں مر گئی تھی آج باپ مر گیا۔“
ہر دل محزون تھا کہ ایک شفیق باپ، ایک عاشق رسولؐ، مسیح پاک کانسبتی اور رضاعی بھائی رخصت ہوا۔ لیکن جانے والے کی رُوح خوش تھی کہ آج باؤسی پردہ اٹھ گیا اور خدا کے پرستار کو اس کا پروردگار مل گیا۔

کسی نے ایسی ہی وفات پر کہا تھا:-
يَا ذَا الَّذِي وَلَدَتْكَ اُمُّكَ يَا كَيًّا
وَالنَّاسُ حَوْلَكَ يَضْحَكُونَ مَسْرُورًا
اِحْرَضْ عَلَى عَمَلٍ تَكُونُ بِهِ مَتًى
يَبْكُونَ حَوْلَكَ صَاحِبًا مَسْرُورًا

اے وہ مستی کہ تیری ماں نے ولادت کے وقت روتے ہوئے تجھے جنا تھا اور لوگ خوش تھے کہ اُن کے گھر میں ایک چراغ جلا۔ اب تو ایسے کام کر کہ جب تو دُنیا سے رخصت ہو تو تو خوش اور مسرور ہو اور لوگ رو رہے ہوں کہ آج وہ اٹھ گئے۔

عسل کے بعد جنازہ زیارت کے لئے رکھ دیا۔ جب ماموں کا جنازہ اٹھا تو آپ کے بھانجے خلیفہ وقت نے جنازہ کو کندھا دیا تو

فرمایا وہ آیت کس طرح ہے۔

يَمْعَشِرَ الْجِبِّ وَالْإِنْسِ اِنْ اَسْتَطَعْتُمْ اَنْ تَنْفُذُوا مِنْ اَنْظَارِ
السَّمَوَاتِ وَالْأَرْضِ فَاَنْفُذُوا اِلَّا تَنْفُذُوْنَ اِلَّا بِسُلْطٰنٍ (الرحمن: ۳۲)

یقیناً حضرت میر صاحب ایک غیر معمولی انسان تھے وہ عربی محاورہ
میں ”جلّٰ عبقریٰ“ تھے۔ وہ ایک پہاڑ تھے۔ بارانِ رحمت و علم
تھے۔ جن کے فیض کا رواں چشمہ آج بھی جاری ہے۔

جسم مبارک کو لحد میں بڑے بھائی حضرت میر محمد اسماعیل صاحب
چھوٹے بھانجے حضرت میاں شریف احمد صاحب۔ داماد حضرت مرزا
عزیز احمد صاحب اور بیٹے سید داؤد احمد نے اتارا۔

آپ کے والد محترم اور والدہ محترمہ کے پہلو میں حضرت مسیح موعود
کے قدموں کی جانب بھٹی مقبرہ میں آپ کو دفن کیا گیا۔

آپ کی وفات کی خبر روزنامہ الفضل نے ۱۹ مارچ کے شمارہ
میں اس عنوان سے یوں دی۔

”احمدیت کا ایک درخشندہ ستارہ غروب ہو گیا۔ حضرت
میر محمد اسحق صاحب رحلت فرما گئے۔ اِنَّا لِلّٰہِ وَاِنَّا اِلَیْہِ
رَاجِعُونَ“

قادیان ۱۹ مارچ۔ سلسلہ عالیہ احمدیہ کا وہ نہایت

ہی قیمتی اور گراں مایہ وجود نہ صرف حضرت مسیح موعود علیہ
الصلوٰۃ والسلام کے مقدس خاندان سے نہایت ہی قریبی
تعلق رکھنے کی وجہ سے اپنی خاندانی اور ذاتی اعلیٰ صفات
کے لحاظ سے ایک خاص وجود تھا۔ جو دینی علوم و معارف
کا بحرِ سیراں تھا۔ جو احمیہ اخلاق اور تہذیب کا اعلیٰ نمونہ
تھا۔ جو مصیبت زدہ کا مددگار اور ہر محتاج کا دستگیر
تھا۔ جو قیمیوں کا ملجا اور بیواؤں کا ماویٰ تھا۔ جس کا دستِ سخا
نہایت وسیع تھا۔ جس نے ساری عمر متوکلانہ زندگی بسر کی۔
جس کی زندگی کا ایک ایک لمحہ خدمتِ دین اور خدمتِ خلق اللہ
کے لئے وقف تھا۔ جو احمدیت کا ایک درخشندہ اور ضو افش
ستارہ تھا۔ اور حقیقت تو یہ ہے کہ جس کی خوبیوں کا شمار
ہم سے ممکن نہیں۔ یعنی حضرت میر محمد اسحق صاحب انہیں
آج یومِ جمعہ یکا یک خدا تعالیٰ نے اپنے پاس بلا لیا۔

آپ کی تدفین کے بعد ایک تعزیتی جلسہ ہوا جس میں عمائدین سلسلہ
نے حضرت میر صاحب کے اوصافِ حسنہ کا ذکر کیا۔ مجھے یاد ہے
ایک بزرگ ناظر نے فرمایا۔ میر صاحب جب انجمن میں ہوتے تھے ہمیں
یقین ہوتا تھا کہ جو فیصلہ ہوگا درست اور صحیح ہوگا۔ کیونکہ قومی

کاموں میں وہ اپنی ذات یا ذاتی مفاد کو کبھی درمیان میں نہ لاتے تھے۔ حتیٰ یہ ہے کہ حضرت میر صاحب خدا کے لئے جئے اور اسی راہ میں آپ نے جان دی۔ سہ

اے خدا بر تربتِ او ابر رحمت ہا بیار

اولاد

حضرت میر صاحب نے اپنے چھپے تین بچے۔ سید داؤد احمد سید مسعود احمد اور سید محمود احمد اور چار بچیاں۔ نصیرہ بستیہ۔ آنسو اور بشری چھوڑے۔ جن میں سے میر داؤد احمد صاحب سلسلہ کی نمایاں خدمت کر کے خدا کو پیارے ہو چکے ہیں۔ باقی دونوں بچے بھی جماعت کے نہایت ذمہ دار مناصب پر کام کر رہے ہیں۔ اللہ تعالیٰ آپ کی ساری اولاد کو اور ہم کو آپ کے نقش قدم پر چلنے کی توفیق عطا فرمائے۔

حضرت حافظ سید مختار احمد صاحب شاہجہانپوری نے آپ کی وفات پر جو مضمون تحریر فرمایا اس کے آخر میں یہ شعر درج ہے۔

ہو چکا اس رخِ انور کا نظار ہونا
چشمِ مشتاقِ مبارک تجھے دریا ہونا

شعراء نے آپ کی وفات پر بڑے دردناک شعر کہے۔ محمد می و محرمی شیخ محمد احمد صاحب مظہر نے فارسی میں ایک لمبی اور بڑی دردناک نظم کہی۔ جس کے چند اشعار درج ذیل ہیں۔ سہ

دیدہ و دل باز جوید حضرت اسحق را
پیکرِ مہر و وفا سرمایہ اخلاق را
اے دُعا بامیر صاحب این پیام باز کو
شد جماعت مضطرب از دردِ ہجرانِ شما
جلہ سالانہ باز لے آید تشریب
عالیٰ خواہد کہ باشد باز مہمانِ شما
ہست مینارِ بلندش ہمچو دربانِ منتظر
مسجدِ اقصیٰ بخواید درسِ قرآنِ شما
تشنہ کا مانِ حدیثِ مصطفیٰ در مسجدِ اند
منتفیضانِ شما جویند فیضانِ شما

ترجمہ: کہ قلب و نظر حضرت میر محمد اسحق صاحب کو ڈھونڈ رہے ہیں۔ جو مہر و وفا کا پیکر اور اخلاق کا سرمایہ تھے۔ اے دُعا میر صاحب کو میرا یہ پیغام دیجیو کہ جماعت آپ کی جدائی سے مضطرب ہے۔ جلہ سالانہ پھر قریب آیا ہے۔

ایک دُنیا پھر آپ کی مہمان ہونا چاہتی ہے۔ بلند مینار
دربان کی مانند آپ کے انتظار میں ہے۔ مسجد اقصیٰ پھر
آپ کے درس کی طالب ہے۔ مسجد میں آنحضرت صلی اللہ علیہ وسلم
کی حدیث کے پیاسے، پھر آپ کے فیض سے مستفیض ہونا چاہتے ہیں۔
عجیب اتفاق ہے کہ بڑے بھائی نے ایسے ہی جذبات کا اظہار
حضرت مصلح موعود کے فراق پر کیا تھا۔ آپ نے کہا :-

دیکھ وہ مینار اے راہرو
راہنمائے آستانِ قادیاں
دربسِ قرآن ہو رہا ہوگا وہیں
جمع ہوں گے مخلصانِ قادیاں
اک جواں کو پائے گا ان میں تو
ہے وہی رُوحِ دروانِ قادیاں

حضرت شیخ صاحب کی یہ نظم خاصی طویل ہے اور کئی بندوں پر مشتمل۔
دوسرے بند میں آپ نے حضرت میر صاحب کے اوصاف و مناقب اس طرح
بیان کئے ہیں :-

چشمِ گردوں کم بینید بختیارے اینچیں
نامدارے سرورے عالی تبارے اینچیں

سید السادات فخر دُردمانِ عارفان
میر دردِ دلیوی را یادگارے اینچیں
بر سرِ اولمہ انگسِ آفتابِ نور دیں
اینچیں تلمیذ را آموزگارے اینچیں
آنکہ اور اہدیٰ حق زیرِ دامنِ پرورید
فیض را نازم کہ گردشِ کامگارے اینچیں
جُملہ اخلاص و محبت سر بسرِ علم و عمل
احمدی اخلاق را آئینہ دارے اینچیں
بے تکلف بے ریا بے نفس بے خود بے عرض
ہر بانے دلنوازے دوست دارے اینچیں

ان اشعار کا مفہوم یہ ہے کہ آسمان کی آنکھ ایسا خوش نخت،
ایسا نامدار، ایسا سردار اور ایسا عالی مقام انسان کم ہی دیکھے گی۔
سید السادات اور عارفوں کے نامدان کا فخر اور میر دردِ دلیوی کی
یادگار جس کے سر پر نورِ دین کے آفتاب کی شعاعیں پڑ رہی ہیں
ایسے شاگردِ رشید کا استاد بھی کس شان کا تھا جس کی مہدی موعود نے
اپنے سایہِ عاطفت میں پرورش فرمائی۔ مجھے اس فیضان پر ناز ہے کہ
اس نے اسے ایسا کامگار بنا دیا۔ وہ سرِ امرِ محبت و اخلاص اور مہرِ تاپا

علم و عمل تھا۔ اور ایسا آئینہ تھا جس میں احمدی اخلاق جلوہ گر ہوئے۔
وہ بے تکلف، بے ریا، بے نفس اور بے غرض تھا۔ ایسا مہربان ایسا
دنواز اور ایسا دوست نواز تھا۔ جس کی نظیر نہیں ملتی۔

پھر فرمایا:

ہم مقرر ہم مبلغ ہم فقیہ بے بدل
خوش بیان خوش زبان خوش نگارے اینچیں
ہم محقق ہم محدث منطقی ہم فلسفی
از ہمہ فضل و ہنر سرمایہ دارے اینچیں

وہ مقرر، مبلغ اور ایک بے بدل فقیہ تھا۔ اور ایک بے مثال،
خوش بیان، خوش زبان اور وجہ عالم تھا۔ وہ محقق، محدث، منطقی
اور فلسفی تھا۔ اس کا دامن ہر علم و ہنر کی دولت سے پُر تھا۔

قرنہا باید کہ تا اندر جہاں پیدا شود
نامبردار فضائل نامدارے اینچیں

کہ دنیا میں ایسا صاحب فضائل صدیوں میں کہیں پیدا ہوتا ہے۔
حضرت میر صاحب کا قطعہ تاریخ وفات محترم شیخ صاحب نے یوں کہا ہے:

اندر زمانہ حضرت اسحاق پاکیزاد
جاری نمودہ چشمہ عرفان ایزدی

حقاً کہ بود زندگی و او برائے خلق
لطف و عطا و منت و احسان ایزدی
اجر عمل مناسب حسن عمل بسین
ہماں نوازِ ماشدہ مہمان ایزدی
ہر مدعا و مطلب و مقصود حاصلش
وز جملہ بیش دولتِ رضوان ایزدی
منظر برائے سال وصالش چو فکر کرد

آمدندائے غیب کہ غفران ایزدی (۱۳۶۳ھ)

ان اشعار کا مفہوم یہ ہے :-

اس زمانے میں پاک باز "اسحاق" نے اللہ تعالیٰ کے
عرفان کا چشمہ جاری کیا۔ خدا کی قسم اس کی زندگی
خدمتِ خلق کے لئے وقف تھی۔ حقیقت یہ ہے کہ اس کی
ساری زندگی اللہ تعالیٰ کے احسان اور لطف و کرم کا منظر
تھی۔ اس کے حسنِ عمل کا اجر و بیکہ کہ ہمارا مہمان نواز آج
خدا کا مہمان ہے۔ اس کا ہر مقصد، مطلوب اُسے مل گیا۔
اور ان سب سے بڑھ کر یہ کہ اُسے اللہ کی رضا کی دولت
نصیب ہوگئی۔ منظر نے جب اُن کی سال وفات کے متعلق غور کیا تو

غیب سے آواز آئی کہ اُسے خدا کی بخشش حاصل ہو گئی۔
محترم شیخ صاحب نے غفران ایزدی سے حضرت میر صاحب کی تاریخ وفات نکالی ہے۔

ہمارے سلسلہ کے ممتاز بزرگ حضرت مولانا راجہ جی صاحب کو ان دونوں بھائیوں سے والہانہ محبت تھی۔ حضرت میر محمد اسماعیل صاحب کا وفات اور بیماری کے ذکر میں حضرت مولانا راجہ جی صاحب کے تاثرات درج کر آیا ہوں۔ حضرت میر محمد اسماعیل صاحب کی وفات پر حضرت مولانا راجہ جی صاحب نے اپنے جذبات کا اظہار ایک عربی نظم میں کیا تھا۔ جو الفضل میں شائع ہوئی اس کا ایک شعر یہ تھا۔

دائنا خیر من اخیار قوم

ولکن ما دأینا مثل اسحق

ہم نے قوم کے اچھے اچھے لوگوں کو دیکھا لیکن حضرت اسحق جیسا کسی کو نہ پایا۔
اور اس میں کیا شک ہے کہ حضرت میر صاحب جماعت میں ایک منفرد مقام رکھتے تھے۔

رحمت اللہ صاحب ثنا گرنے کہا :-

چل بسا ہے اہ وہ اسلام کا بطل جلیل

عالموں میں آج مل سکتا نہیں جس کا مثیل

حجت حق تھا وجود اس کا مخالف کے لئے
اور مسیحائے زماں کے صدق پر روشن دلیل
(الفضل ۹ مارچ ۱۹۴۴ء)

خلیفہ وقت کی تقریر

میں اپنے اس مضمون کو خلیفہ وقت کے الفاظ پر ختم کرتا ہوں
کہ یہ الفاظ ہماری ذمہ داری ہمیں بتا رہے ہیں۔ حضرت
مصلح موعودؑ نے آپ کی وفات پر فرمایا :-

”میر محمد اسحق صاحب خدمات سلسلہ کے لحاظ سے غیر معمولی

وجود تھے۔ درحقیقت میرے بعد علمی لحاظ سے جماعت
کا فکر اگر کسی کو تھا۔ تو ان کو رات دن قرآن و حدیث
لوگوں کو پڑھانا ان کا مشغلہ تھا۔ وہ زندگی کے آخری
دور میں کئی بار موت کے منہ سے بچے۔ جلسہ سالانہ پر وہ

ایسا اندھا دھند کام کرتے کہ کئی بار ان پر نمونیہ کا حملہ
ہوا۔ ایسے شخص کی وفات پر طبعاً لوگوں میں یہ احساس
پیدا ہوتا ہے کہ اب ہم کیا کریں گے۔ لیکن اگر ہماری
جماعت کا ہر شخص ویسا ہی بنے کی کوشش کرتا تو آج

یہ احساس نہ پیدا ہوتا کہ اب ہم کیا کریں گے۔ بلکہ ہر شخص جانتا ہے کہ ہم سب یہی کر رہے ہیں۔ عزیز اور دوست کی حدائی کا علم تو ضرور ہوتا ہے مگر یہ احساس نہیں ہوتا کہ اب اس کام کو کون سنبھالے گا۔

موت کا رنج تو لازمی بات ہے۔ مگر یہ رنج مایوسی پیدا نہیں کرتا۔ بلکہ ہر شخص ایسے موقع پر اللہ تعالیٰ کا شکر ادا کرتا ہے کہ اس نے وقت پر چاروں کونوں کو سنبھال لیا تھا۔ احباب کی اس غلطی کی وجہ سے کہ ہر ایک نے وقت پر اپنے آپ کو سلسلہ کا واحد نمائندہ تصور نہ کیا۔ اور اس کے لئے کوشش نہ کی۔ آج میر صاحب کی وفات ایسا بڑا نقصان ہے کہ نظر آرہا ہے اس نقصان کو پورا کرنا آسان نہیں۔ حضرت مسیح موعودؑ کے زمانہ میں مولوی عبد الکریم صاحب مرحوم اس طرز کے آدمی تھے۔ ان کے بعد حافظ روشن علی صاحب مرحوم تھے۔ اور تیسرے اس رنگ میں میر صاحب رنگین تھے۔

قحط الرجال ایسی چیز ہے جو لوگوں کے دل میں مایوسی پیدا کر دیتی ہے۔ اللہ تعالیٰ کا شکر ہے کہ

اُس نے مجھے بروقت سمجھ دی اور میں نے نوجوانوں کو زندگیاں وقف کرنے کی تحریک کی جس کے ماتحت آج نوجوان تعلیم حاصل کر رہے ہیں۔ آٹھ دس علماء تو ہر وقت ایسے چاہئیں جو مرکز میں رہیں اور مختلف مساجد میں قرآن و حدیث اور کتب حضرت مسیح موعودؑ علیہ الصلوٰۃ والسلام کا درس باقاعدہ جاری رہے اور اس طرح نظر آئے کہ گویا حضرت مسیح موعودؑ علیہ الصلوٰۃ والسلام ہم میں زندہ موجود ہیں۔

قرآن کریم کا درس ہم میں جاری رہے تو گویا کہ زندہ خدا ہم میں موجود ہوگا۔ اگر حدیث کا درس جاری رہے تو گویا آنحضرت صلی اللہ علیہ وسلم ہم میں زندہ ہوں گے۔ اگر کتب حضرت مسیح موعودؑ علیہ الصلوٰۃ والسلام کا درس جاری رہے تو گویا حضرت مسیح موعودؑ علیہ السلام ہم میں زندہ ہوں گے۔

.... پس اب بھی سنبھلو حضرت مسیح موعودؑ علیہ السلام کی یادگار لوگ اب بہت تھوڑے رہ گئے ہیں۔ بڑے خطرات کے دن ہیں۔ اس لئے سنبھلو۔ اپنے

نفسوں سے دنیا کی محبت سرد کر دو۔ اور دین کی خدمت
 کے لئے آگے آؤ اور ان لوگوں کے علوم کے وارث بنو
 جنہوں نے حضرت مسیح موعود علیہ الصلوٰۃ والسلام کی
 صحبت پائی۔ تا تم آئندہ نسلوں کو سنبھال سکو۔
 اللہ کرے ہم بھلائی میں اپنے سلف کے جانشین ہوں۔ اپنی
 ذمہ داریوں کو ادا کرنے والے ہوں۔ جماعت کی روایات کو
 تابندہ رکھنے والے ہوں۔ اور اللہ کے فضلوں کو جذب کرنے
 والے ہوں۔

ہم اسلام کے لئے جیئیں اور اس کے لئے مریں۔ اور جب
 ہمارا دم واپس ہو۔ ہمیں اپنے مولیٰ کی یہ ندامت دے۔
 يَا أَيَّتُهَا النَّفْسُ الْمُطْمَئِنَّةُ ارْجِعِي إِلَىٰ
 رَبِّكِ رَاضِيَةً مَرْضِيَّةً فَادْخُلِي فِي عِبَادِي
 وَادْخُلِي جَنَّاتِي۔ (الفجر)

1884 141

کتابخانه

1660-99 کتابخانه

56 کتابخانه

صدرالمنهج

الاستاذ

الاستاذ

الناسخ

ملک سلطان رشید خان کوٹ فتح خان ضلع ملک

خوش نویس: محمد رفیق احمد دیوبند

مطبع